

تاریخ حدیث و تفسیر





تعارف تفسیر اور مفسرین

علم تفسیر

وہ مقدس علم جس کا تعلق اللہ پاک کے پاکیزہ کلام کی مراد کو سمجھنے کے ساتھ ہے علم تفسیر کہلاتا ہے۔ یہ ایسا عظیم الشان علم ہے جسے حاصل کرنے والا اپنی استطاعت کے مطابق کلام الہی کو سمجھنے کا اعزاز حاصل کرتا ہے اس لیے ہر زمانے میں علمائے کرام کا اس کے ساتھ خاص لگاؤ رہا ہے۔ اس علم کی بنیادی باتیں اور اس کے متعلقات پیش خدمت ہیں:

تفسیر کا لغوی معنی

تفسیر کا لغوی معنی کھول کر بیان کرنا یا واضح کرنا ہے۔ کلام مجید میں لفظ تفسیر اپنے لغوی معنی میں استعمال ہوا ہے چنانچہ پارہ 19 سورہ فرقان کی آیت نمبر 33 میں اللہ پاک ارشاد فرماتا ہے:

ترجمہ کنز العرفان: اور وہ آپ کے پاس کوئی بھی مثال لے آئیں، ہم آپ کے پاس حق اور بہتر بیان لے آئیں گے۔

وَلَا يَأْتُونَكَ بِمَثَلٍ إِلَّا جِئْنَاكَ بِالْحَقِّ
وَأَحْسَنَ تَفْسِيرًا ۝۳۳

(پ 19، فرقان: 33)

تفسیر کی تعریف

مفسرین نے تفسیر کی مختلف تعریفات بیان فرمائی ہیں، ان میں سے تفسیر کی ایک تعریف یہ ہے کہ قرآن مجید کے وہ احوال بیان کرنا جو عقل سے معلوم نہ ہو سکیں بلکہ ان میں نقل کی ضرورت ہو جیسے آیات کا شان نزول یا آیات کا نسخ و منسوخ ہونا بیان کرنا۔^(۱)

(۱) تفسیر صراط الجنان، 30/1





تفسیر کی اس تعریف سے یہ بات واضح ہو جاتی ہے کہ تفسیر اُسے ہی کہا جائے گا جس کے بارے میں ہمارے پاس کوئی نقلی دلیل موجود ہو جیسے احادیث کی کتابوں میں کتاب التفسیر ہے یا صحابہ کرام اور تابعین کے تفسیری اقوال جو مختلف کتب میں ملتے ہیں وغیرہ۔ یاد رکھیے! اس انداز پر کی گئی تفسیر ہی قابل قبول ہے۔

تفسیر کا حکم

بعض اوقات قرآن پاک کی آیات کا مفہوم اپنی عقل سے بیان کیا جاتا ہے اور اس میں قرآن وحدیث، صحابہ و تابعین اور معتمد مفسرین کی آرا کو پیش نظر نہیں رکھا جاتا ایسی تفسیر اپنی رائے کے ذریعے تفسیر ہے اور قرآن مجید کی تفسیر اپنی رائے سے بیان کرنا حرام ہے۔ جب ہم تفسیر کا ذکر کرتے ہیں تو اس کے ساتھ لفظ تاویل بھی مذکور ہوتا ہے۔ آئیے! اس کے معنی بھی سمجھ لیتے ہیں۔

تاویل کا لغوی معنی

”تاویل“ اول یؤول سے باب تفعیل کا مصدر ہے جس کے لغوی معنی ہیں: تفسیر کرنا۔

مختار الصحاح میں ہے: التاویل: تفسیر مایؤول الیہ الشیء۔^(۱)

تاویل قرآن کی اصطلاحی تعریف

تاویل قرآن کی ایک تعریف یہ ہے کہ قرآنی آیات کے مضامین اور ان کی باریکیاں بیان کی جائیں اور صرفی و نحوی قواعد اور دیگر علوم کے ذریعے قرآنی آیات سے طرح طرح کے نکات نکالے جائیں۔^(۲)

(۱) مختار الصحاح، ص: 28

(۲) تفسیر صراط الجنان، 30/1



تاویل کا شرعی حکم

اپنے علم و معرفت سے قرآن کی جائز تاویل بیان کرنا اہل علم کے لئے جائز اور باعثِ ثواب ہے جبکہ نااہل کے لیے حرام ہے۔

حضرت علامہ سلیمان جمل رحمۃ اللہ علیہ فرماتے ہیں: ”شرائط کے ساتھ تاویل بالزائے یعنی رائے سے تاویل کے جواز جبکہ تفسیر بالزائے یعنی رائے سے تفسیر کے ناجائز ہونے میں راز یہ ہے کہ تفسیر تو اللہ پاک پر گواہی دینا اور اس بات کا یقین کرنا ہے کہ اللہ پاک نے اس کلمہ کے یہ ہی معنی مراد لئے ہیں اور یہ بغیر بتائے جائز نہیں، اسی لئے امام حاکم رحمۃ اللہ علیہ نے فیصلہ کر دیا کہ صحابی کی تفسیر مرفوع حدیث کے حکم میں ہے اور تاویل چند احتمالات میں سے بعض کو یقین کے بغیر ترجیح دینے کا نام ہے (اس لئے یہ بغیر بتائے اہل علم کے لئے جائز ہے۔) (۱)

تفسیر کی ضرورت و اہمیت

امام جلال الدین سیوطی شافعی رحمۃ اللہ علیہ فرماتے ہیں: جس زمانے میں قرآن مجید عربی زبان میں نازل ہوا اس وقت عربی کی فصاحت و بلاغت کے ماہرین موجود تھے، وہ اس کے ظاہر اور اس کے احکام کو تو جانتے تھے لیکن اس کی باطنی باریکیاں ان پر بھی غور و فکر کرنے اور نبی کریم صلی اللہ علیہ وآلہ وسلم سے سوالات کرنے کے بعد ہی ظاہر ہوتی تھیں۔ بطور مثال اس ضمن میں دو واقعات پیش خدمت ہیں:

(۱) ظلم سے مراد شرک ہے

حضرت عبداللہ بن مسعود رضی اللہ عنہ روایت فرماتے ہیں کہ جب یہ آیت مبارکہ



نازل ہوئی:

الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ ۖ أُولَٰئِكَ لَهُمُ الْأَمْنُ وَهُمْ مُهْتَدُونَ ﴿۸۲﴾
ترجمہ کنزالایمان: وہ جو ایمان لائے اور اپنے
ایمان میں کسی ناحق کی آمیزش نہ کی انہیں
کے لیے امان ہے اور وہی راہ پر ہیں۔ (پ 7، الانعام: 82)

ہم نے رسول اللہ صلی اللہ علیہ والہ وسلم کی خدمت میں عرض کی: ہم میں سے ایسا
کون ہے جو اپنی جان پر ظلم نہیں کرتا؟ نبی کریم صلی اللہ علیہ والہ وسلم نے فرمایا: جس طرح
تم کہہ رہے ہو ایسا نہیں ہے۔ (بلکہ آیت میں) ظلم سے مراد شرک ہے۔ کیا تم نے (حضرت)
لقمان رحمۃ اللہ علیہ کے اس قول کو نہیں سنا جو انہوں نے اپنے بیٹے کو فرمایا تھا:

يَبْنَى لَا تُشْرِكْ بِاللَّهِ ۚ إِنَّ الشِّرْكَ لَظُلْمٌ عَظِيمٌ ﴿۱۳﴾
ترجمہ کنزالایمان: اے میرے بیٹے! اللہ کا کسی کو
شریک نہ کرنا بے شک شرک بڑا ظلم ہے۔ (پ 21، لقمن: 13)

دیکھیے! جب صحابہ کرام رَضِیَ اللہ عنہم کو اس آیت مبارکہ کے معنی پر اشکال واقع ہوا
تو نبی کریم صلی اللہ علیہ والہ وسلم نے اس کی تفسیر کرتے ہوئے ارشاد فرمایا کہ یہاں ظلم سے
مراد (عمومی ناحق تلفی اور ظلم و زیادتی نہیں جو بتقاضائے بشریت کبھی کبھار ہو جاتی ہے، بلکہ یہاں ظلم
سے مراد) ظلم عظیم ہے اور اس بات کو سمجھانے کے لیے نبی کریم صلی اللہ علیہ والہ وسلم نے
سورہ لقمان کی اس آیت مبارکہ ”إِنَّ الشِّرْكَ لَظُلْمٌ عَظِيمٌ“ سے استدلال فرمایا۔

(2) جس سے حساب لیا گیا وہ عذاب دیا گیا

بخاری شریف کی ایک روایت میں ہے کہ نبی کریم صلی اللہ علیہ والہ وسلم نے ارشاد
فرمایا: ”مَنْ حُوسِبَ عُذِّبَ“ یعنی جس سے حساب لیا گیا وہ عذاب دیا گیا۔ حضرت عائشہ

صدیقہ رضی اللہ عنہا فرماتی ہیں کہ میں نے عرض کی: کیا اللہ پاک نے یہ نہیں ارشاد فرمایا:
 ﴿فَسَوْفَ يُحَاسِبُ حَسَابًا يَسِيرًا﴾ (پ 30، اشفاق: 8) ترجمہ کنز الایمان: اس سے عنقریب سہل
 حساب لیا جائے گا۔ نبی کریم صلی اللہ علیہ وآلہ وسلم نے ارشاد فرمایا: ”یہ تو صرف اعمال کا پیش
 ہونا ہے لیکن جس سے اعمال کے حساب کے معاملے میں جرح کی گئی تو وہ عذاب میں گرفتار
 ہو جائے گا۔“ (۱)

ان دونوں روایات کو نقل کرنے کے بعد سیدنا امام جلال الدین سیوطی رحمۃ اللہ علیہ
 فرماتے ہیں: (تو جب میدان فصاحت و بلاغت کے شہسواروں کو قرآن کے معانی سمجھنے کے لئے
 الفاظ قرآنی کی تفسیر کی حاجت ہوئی) تو ہم تو اس چیز کے زیادہ محتاج ہیں جس کی انہیں ضرورت
 پڑی بلکہ ہم تو سب لوگوں سے زیادہ اس چیز کے محتاج ہیں کیونکہ ہمیں بغیر سیکھے لغت کے
 امرار و رموز اور اس کے مراتب معلوم نہیں ہو سکتے۔ (۲)

قرآن فہمی ایک سعادت ہے

قرآن فہمی بہت بڑی عبادت و سعادت ہے، لہذا تلاوت قرآن کے ساتھ مستند
 تفاسیر کے ذریعے معانی قرآن بھی سمجھنے کی کوشش کرنی چاہیے۔ حضرت ایاس بن معاویہ
 رحمۃ اللہ علیہ فرماتے ہیں: جو لوگ قرآن مجید پڑھتے ہیں اور وہ اس کی تفسیر نہیں جانتے ان
 کی مثال ان لوگوں کی طرح ہے جن کے پاس رات کے وقت ان کے بادشاہ کا خط آیا اور ان
 کے پاس چراغ نہیں جس کی روشنی میں وہ اس خط کو پڑھ سکیں تو ان کے دل ڈر گئے اور
 انہیں معلوم نہیں کہ اس خط میں کیا لکھا ہے؟ اور وہ شخص جو قرآن پڑھتا ہے اور اس کی

تفسیر جانتا ہے اس کی مثال اس قوم کی طرح ہے جن کے پاس قاصد چراغ لے کر آیا تو انہوں نے چراغ کی روشنی سے خط میں لکھا ہوا پڑھ لیا اور انہیں معلوم ہو گیا کہ خط میں کیا لکھا ہے۔^(۱)

تفسیر قرآن کے درجات

تفسیر قرآن کے پانچ درجات ہیں جن کی تفصیل کچھ یوں ہے:

(۱) تَفْسِيرُ الْقُرْآنِ بِالْقُرْآنِ

اس کا معنی یہ ہے کہ قرآن مجید کی تفسیر قرآنی آیات سے کی جائے۔ قرآن پاک چونکہ ایک ہی مرتبہ نازل نہیں کیا گیا بلکہ لوگوں کی ضروریات کے مطابق جہاں حکمت الہی کا تقاضا ہوا، آیات نازل ہوتی رہیں۔ بعض مقامات پر ایک حکم مختصر طور پر بیان کیا گیا اور بعد میں اس کی تفصیل نازل کی گئی۔ اسی طرح ایک موقع پر ایک آیت نازل ہوئی اور دوسری جگہ اس حکم کی مدت کے اختتام کا ذکر کیا گیا، یوں ہی ایک مقام پر کوئی بات اجمالی طور پر ذکر کی گئی اور دوسری جگہ اس کی تفصیل بیان کر دی گئی۔ اس لیے بہت ضروری ہے کہ قرآن پاک کو سمجھنے کے لیے سب سے پہلے قرآن پاک سے ہی مدد لی جائے اور یہ دیکھا جائے کہ جس آیت کو ہم سمجھنا چاہ رہے ہیں اسی مفہوم کی دوسری آیت کسی دوسرے مقام پر تو مذکور نہیں، اگر ایک آیت میں کوئی عام حکم بیان کیا گیا ہے تو سب سے پہلے قرآن پاک سے دیکھ لیا جائے کہ کسی آیت میں اس عام حکم سے کسی کو خاص تو نہیں کیا گیا۔ **وَعَلَىٰ هَذَا الْقِيَاسُ**۔ اسی کو تفسیر القرآن بالقرآن کا نام دیا جاتا ہے اور یہ تفسیر قرآن کا سب سے اعلیٰ درجہ ہے۔

(2) تَفْسِيرُ الْقُرْآنِ بِالْحَدِيثِ

اس کا معنی یہ ہے کہ قرآن مجید کی تفسیر تاجدارِ رسالت صلی اللہ علیہ والہ وسلم کی احادیث سے کی جائے کیونکہ اللہ پاک نے اپنے حبیب صلی اللہ علیہ والہ وسلم کو قرآن مجید کے معانی، احکام اور تمام اسرار و رموز سکھا دیئے ہیں، اس لئے جب قرآن مجید کی تفسیر قرآنی آیات سے نہ ملے تو حضور پُر نور صلی اللہ علیہ والہ وسلم کی احادیث سے اس کی تفسیر بیان کی جائے اور ترتیب کے اعتبار سے یہ تفسیر کا دوسرا درجہ ہے۔

اسے یوں سمجھئے کہ قرآن پاک میں ایک لفظ کسی خاص اصطلاحی معنی میں استعمال ہوا ہے تو اس کا درست مفہوم سمجھنے کے لیے قرآن پاک ہی کی دوسری آیات یا احادیث طیبہ کی طرف رجوع کرنا ہو گا۔ جیسے ایمان، اسلام، نفاق، شرک، کفر، روح، نفس، بعث، صلوٰۃ، زکوٰۃ، حج، صوم، ربا، صدقہ اور انفاق وغیرہ، ان سب کا معنی نہ تو عربی لغت سے متعین کیا جاسکتا ہے اور نہ ہی سمجھا جاسکتا ہے بلکہ ان کے معنی و مفہوم کے تعین کے لئے حضور پُر نور صلی اللہ علیہ والہ وسلم کی طرف رجوع کرنا بہر صورت لازمی ہے اور ان کا جو معنی و مفہوم آپ صلی اللہ علیہ والہ وسلم نے بیان فرمایا ہے اسے بلا تردد تسلیم کرنا ضروری ہے اور جو لوگ قرآن مجید کی ان اصطلاحات کے معاملے میں صراطِ مستقیم سے بہک گئے ان کے بہکنے کی بنیادی وجہ یہ تھی کہ انہوں نے وحی ربانی کی بجائے لغتِ عرب کو قرآنِ عظیم کا اصلی ماخذ قرار دیا اور لغت میں ان اصطلاحات کا جو معنی مذکور تھا وہی ان کے لئے متعین کر دیا۔

(3) تَفْسِيرُ الْقُرْآنِ بِأَثَارِ الصَّحَابَةِ

اس کا معنی یہ ہے کہ قرآن مجید کی تفسیر صحابہ کرام رضی اللہ عنہم کے اقوال سے کی

جائے کیونکہ یہ وہ حضرات ہیں جنہوں نے براہِ راست حضور پر نور صلی اللہ علیہ وآلہ وسلم سے قرآنِ عظیم کی تعلیم حاصل کی اس لئے جب قرآن مجید کی تفسیر قرآنی آیات اور نبی کریم صلی اللہ علیہ وآلہ وسلم کی احادیث سے نہ ملے تو صحابہ کرام رضی اللہ عنہم کے اقوال کی روشنی میں آیات قرآنی کی تفسیر بیان کی جائے۔

مثال کے طور پر احادیث کی کتابوں میں جہاں محدثین نے کتاب التفسیر کے نام سے ابواب قائم کیے ہیں یا وہ تفاسیر جو دوسری یا تیسری صدی ہجری میں لکھی گئی ہیں ان میں مختلف آیات کے بارے میں نبی کریم صلی اللہ علیہ وآلہ وسلم اور صحابہ کرام رضی اللہ عنہم کے اقوال مل جاتے ہیں جیسے بخاری و مسلم کے کتاب التفسیر یا تفسیر جامع البیان وغیرہ میں مذکور صحابہ کرام رضی اللہ عنہم کے مبارک اقوال یا ان کے استنباطات جو انہوں نے کیے۔ یاد رہے! ترتیب کے اعتبار سے تفسیر القرآن بآثار الصحابہ کا تیسرا درجہ ہے، یعنی اگر کسی آیت کی وضاحت سے متعلق کوئی دوسری آیت قرآنی یا نبی کریم صلی اللہ علیہ وآلہ وسلم کا فرمان نہ ملے تو پھر صحابہ کرام کے اقوال کی طرف رجوع کیا جائے گا۔

(4) تَفْسِيرُ الْقُرْآنِ بِآثَارِ التَّابِعِينَ

اس کا معنی یہ ہے کہ قرآن کریم کی تفسیر تابعین کے اقوال کی روشنی میں کی جائے کیونکہ یہ وہ لوگ ہیں جنہوں نے صحابہ کرام رضی اللہ عنہم سے قرآن مجید کی تفسیر سیکھی اس لئے جب قرآنی آیات، احادیث مبارکہ اور صحابہ کرام کے اقوال سے کسی آیت کی تفسیر نہ ملے تو تابعین کے اقوال سے اس کی تفسیر بیان کی جائے گی البتہ اس میں یہ لحاظ رکھا جائے گا کہ تابعی اگر کسی صحابی سے تفسیر نقل کر رہے ہوں تو اس کا حکم وہی ہو گا جو صحابہ کرام کی بیان کردہ تفسیر کا ہے، نیز اگر وہ تابعین کا اجماعی قول ہے تو حجت ہے ورنہ نہیں۔

یاد رکھیے! تابعین کے اقوال بھی کتبِ احادیث یا ابتدائی دور کی تفاسیر میں مل جاتے ہیں۔
(نوٹ:) تفسیرِ قرآن کے لیے بنیادی طور پر یہی 4 درجات یا طریقے ہیں ان کے علاوہ ایک درجہ یا طریقہ اور بھی ہے جس کا تعلق مخصوص آیات سے ہے۔ اس کی تفصیل حسب ذیل ہے۔

(5) تفسیر القرآن باللغة العربية

قرآن مجید کی بعض آیات ایسی ہیں جن کے مفہوم میں کوئی الجھن اور پیچیدگی نہیں بلکہ ان کا مفہوم بالکل واضح ہے، ایسی آیات کی تفسیر کے لئے عربی لغت اور عربی قواعد ہی کافی ہیں البتہ وہ آیات جن کا مفہوم واضح نہیں یا جن سے فقہی احکام اخذ کئے جا رہے ہوں تو ان آیات کی تفسیر ماقبل مذکور چاروں ماخذ سے کی جائے گی اور ان کے بعد لغتِ عرب کو بھی سامنے رکھا جائے گا کیونکہ عربی زبان میں اس قدر وسعت ہے کہ اس میں ایک لفظ کے بسا اوقات کئی کئی معنی ہوتے ہیں۔^(۱)

تفسیر قرآن کی تاریخ

تفسیر قرآن کی تاریخ تقریباً چار ادوار پر مشتمل ہے جن کی تفصیل درج ذیل ہے:

پہلا دور: نزولِ قرآن کا دور

تفسیر قرآن کا سب سے پہلا دور وہ ہے جب نبی کریم صلی اللہ علیہ والہ وسلم پر قرآن پاک نازل ہو رہا تھا۔ اگرچہ قرآن مجید عربی زبان میں نازل ہوا اور صحابہ کرام رضی اللہ عنہم کی زبان بھی عربی تھی اور وہ اس عظیم کلام کو سمجھ بھی لیتے تھے، لیکن بعض آیات قرآنی یا الفاظ اس طرح استعمال ہوئے کہ ان کا درست مفہوم اس وقت تک سمجھ نہیں آسکتا تھا کہ جب

(۱) تفسیر صراط الجنان، 1/31-32 ماخوذاً

تک ان کی وضاحت نہ کی جائے۔ اس لئے جب کسی صحابی کو قرآن مجید کے کسی لفظ کے معنی سمجھنے میں دشواری ہوتی تو وہ بارگاہ رسالت صلی اللہ علیہ والہ وسلم میں حاضر ہو کر عرض کر دیتے اور حضور پُر نور صلی اللہ علیہ والہ وسلم اس کے معنی بیان فرما کر ان کی تشفی فرمادیتے، اسی طرح بعض اوقات سید المرسلین صلی اللہ علیہ والہ وسلم خود ہی قرآنی آیات کے معنی بیان فرمادیتے اور یہی وہ دور ہے جس میں قرآن مجید کی تفسیر بیان کرنے کی ابتداء ہوئی۔ اس مرحلے میں سب سے پہلے قرآن مجید کی تفسیر اور اس کے معانی اللہ کریم نے اپنے حبیب صلی اللہ علیہ والہ وسلم سے بیان فرمائے کیونکہ اللہ تعالیٰ اپنے کلام کی مراد کو سب سے زیادہ جانتا ہے اور اس کے بعد تاجدار رسالت صلی اللہ علیہ والہ وسلم نے صحابہ کرام کے سامنے قرآن عظیم کی تفسیر بیان فرمائی۔ اللہ پاک اپنے حبیب صلی اللہ علیہ والہ وسلم کے اس منصب کو بیان کرتے ہوئے ارشاد فرماتا ہے:

وَأَنْزَلْنَا إِلَيْكَ الذِّكْرَ لِتُبَيِّنَ
لِلنَّاسِ مَا نُزِّلَ إِلَيْهِمْ
ترجمہ کنز العرفان: اور اے حبیب! ہم نے تمہاری
طرف یہ قرآن نازل فرمایا تاکہ تم لوگوں سے
وہ بیان کر دو جو ان کی طرف نازل کیا گیا ہے۔
(پ 14، النحل: 44)

یاد رہے! نبی کریم صلی اللہ علیہ والہ وسلم نے بعض آیات مبارکہ کی تفسیر خود بھی بیان فرمائی ہے۔ بطور مثال اس ضمن میں ایک روایت پیش خدمت ہے چنانچہ حضرت عقبہ بن عامر رضی اللہ عنہ سے روایت ہے کہ نبی کریم صلی اللہ علیہ والہ وسلم نے منبر مبارک پر قرآن پاک کی آیت مبارکہ:

وَأَعِذُوا لَهُمْ مَا اسْتَطَعْتُمْ مِنْ قُوَّةٍ
ترجمہ کنز الایمان: اور ان کے لئے تیار رکھو جو
قوت تمہیں بن پڑے۔
(پ 10، الانفال: 60)

تلاوت فرمانے کے بعد ”قوة“ کی تفسیریوں ارشاد فرمائی: **إِنَّ الْقُوَّةَ الرَّمِّيَّ** یعنی یہاں قوت سے مراد رمی ہے یعنی پھینکنے کی قوت مراد ہے۔^(۱)

دوسرا دور: صحابہ کرام کا دور

جب سرکارِ دو عالم صلی اللہ علیہ والہ وسلم نے وصال فرمایا تو صحابہ کرام رضی اللہ عنہم کا مقدس زمانہ آیا اور یہ وہ مبارک ہستیاں ہیں جنہوں نے براہِ راست سید المرسلین صلی اللہ علیہ والہ وسلم سے قرآنِ عظیم کی تعلیم حاصل کی، ان میں سے بعض صحابہ کرام رضی اللہ عنہم ایسے تھے جنہوں نے اس کام کے لئے اپنی پوری زندگی وقف کر دی تھی۔ انہوں نے اہل زبان ہونے اور نزولِ قرآن کے ماحول سے پوری طرح واقف ہونے کے باوجود اپنی زبان دانی پر بھروسہ نہیں کیا بلکہ رسول اللہ صلی اللہ علیہ والہ وسلم سے قرآن مجید سیکھا اور اس کے اسرار و رموز کی معلومات حاصل کیں۔ مشہور تابعی عالم حضرت ابو عبد الرحمن رحمۃ اللہ علیہ فرماتے ہیں: صحابہ کرام رضی اللہ عنہم میں سے جو حضرات ہمیں قرآنِ عظیم کی تعلیم دیا کرتے تھے انہوں نے ہمیں بتایا کہ وہ رسول اللہ صلی اللہ علیہ والہ وسلم سے دس آیتیں سیکھتے اور اس وقت تک ان سے آگے نہیں بڑھتے تھے جب تک ہم ان آیات کی تمام علمی اور عملی باتوں کا علم حاصل نہ کر لیں۔^(۲)

حضرت انس رضی اللہ عنہ فرماتے ہیں: ”جب کوئی شخص (نبی کریم صلی اللہ علیہ والہ وسلم سے) سورۃ بقرہ اور سورۃ آل عمران پڑھ لیتا تو وہ ہماری نظروں میں بہت قابلِ احترام ہو جاتا تھا۔“^(۳)

(۱) مسلم، ص: 817، حدیث: 4946

(۲) مصنف ابن ابی شیبہ، 436/15، حدیث: 30549

(۳) شرح السنۃ، 76/7، حدیث: 3619

مشہور مفسرین صحابہ کرام

امام جلال الدین سیوطی شافعی رحمۃ اللہ علیہ ارشاد فرماتے ہیں: صحابہ کرام رَضِیَ اللہ عنہم میں سے دس ایسے ہیں جن کی شہرت بطور مفسر (بھی) ہے۔ ان میں خلفائے اربعہ بھی شامل ہیں۔

خلفائے اربعہ اور تفسیر

خلفائے اربعہ میں سے ہر ایک کو چونکہ نبی کریم صلی اللہ علیہ وآلہ وسلم سے خاص قرب حاصل رہا اس لیے قرآن پاک کے مفہوم کو وہ دیگر کے مقابلے میں زیادہ جانتے تھے لیکن اس کے باوجود احادیث کی کتابوں میں پہلے تین خلفا سے مروی روایات کی تعداد بہت کم ہے۔ اس کی وجہ یہ ہے کہ ان کے زمانے میں علم تفسیر کی تدوین باقاعدہ شروع نہیں ہوئی تھی۔ مولیٰ علی رَضِیَ اللہ عنہ کے زمانے سے چونکہ اس کی طرف علما کی توجہ ہو گئی تھی اس لیے آپ کے شاگردوں نے آپ سے تفسیری روایات کو لیا اور دیگر لوگوں تک پہنچایا۔ یہی وجہ ہے کہ خلفائے اربعہ میں سے سب سے زیادہ روایات آپ رَضِیَ اللہ عنہ سے مروی ہیں۔

مولا علی کا علم قرآن

حضرت سیدنا علی المرتضیٰ شیر خدا رَضِیَ اللہ عنہ کو علم قرآن میں ایک خاص مقام حاصل تھا۔ امام جلال الدین سیوطی رحمۃ اللہ علیہ نے الاتقان میں آپ کا یہ فرمان نقل فرمایا ہے: ”فواللہ ما من آیۃ إلا وأنا أعلم ابلیل نزلت أم بنهار أم فی سہل أم فی جبل“ یعنی اللہ کی قسم میں قرآن پاک کی ہر آیت کے بارے میں جانتا ہوں کہ یہ رات کو نازل ہوئی یا دن کے وقت اور یہ بھی جانتا ہوں کہ یہ کس مقام پر نازل ہوئی۔^(۱)

(۱) الاتقان فی علوم القرآن، 1227/2



خلفائے کرام رضی اللہ عنہم کے علاوہ درج ذیل صحابہ کرام سے بھی تفسیری روایات کثرت سے ملتی ہیں۔

حضرت عبداللہ بن عباس رضی اللہ عنہ

نبی کریم صلی اللہ علیہ والہ وسلم کے چچا زاد بھائی حضرت سیدنا عبد اللہ بن عباس رضی اللہ عنہما وہ شخصیت ہیں جن کے لیے آپ صلی اللہ علیہ والہ وسلم نے علم قرآن کی دعا فرمائی **فَقَدْ** فِي الدِّينِ وَعَلَّمَهُ التَّأْوِيلَ یعنی اے اللہ! اسے دین کی سمجھ اور تاویل کا علم عطا فرما۔^(۱)

بہترین ترجمان قرآن

ایک روایت میں ہے کہ نبی کریم صلی اللہ علیہ والہ وسلم نے آپ رضی اللہ عنہ سے ارشاد فرمایا: **”نِعْمَ تُرْجِمَانُ الْقُرْآنِ أَنْتَ** یعنی تم کتنے بہترین قرآن پاک کے ترجمان ہو۔“^(۲)

بزرگ بدری صحابہ کرام کے ساتھ مجالست

حضرت سیدنا عبد اللہ بن عباس رضی اللہ عنہما نے چھوٹی عمر سے ہی نبی کریم صلی اللہ علیہ والہ وسلم کی صحبت کی برکتیں پائیں اور علوم و فنون میں کمال حاصل کیا۔ یہی وجہ ہے کہ حضرت عمر فاروق رضی اللہ عنہ بدر کے بزرگ صحابہ کرام کی مجلس میں آپ کو بھی شامل کرتے تھے، اس پر بعض صحابہ کرام نے کہا کہ عبد اللہ بن عباس ہمارے بچوں کی عمر کے ہیں لیکن آپ انہیں ہمارے ساتھ بٹھاتے ہیں تو آپ رضی اللہ عنہ نے ان کے مجمعے میں حضرت عبد اللہ بن عباس رضی اللہ عنہ کو بلایا اور پھر ان سے پوچھا آیت مبارکہ **”إِذَا جَاءَ نَصْرُ اللَّهِ وَالْفَتْحُ“** کے بارے میں آپ کی کیا رائے ہے؟ تو ان میں سے بعض نے کہا کہ اس آیت میں ہمیں اس

(۱) مسند امام احمد، ۱۵۹/۵، حدیث: ۳۰۳۲

(۲) جمع الجوامع، ۳۷۳/۷، حدیث: ۲۳۹۰۰

بات کا حکم دیا گیا ہے کہ جب ہمیں فتح حاصل ہو تو ہم اللہ پاک کی حمد و ثناء بیان کریں اور استغفار کریں جبکہ بعض صحابہ کرام خاموش رہے۔ اس کے بعد حضرت عمر رضی اللہ عنہ نے حضرت عبد اللہ بن عباس سے فرمایا: اس آیت مبارکہ کے بارے میں آپ کیا کہتے ہیں؟ تو آپ نے فرمایا کہ اس آیت مبارکہ میں نبی کریم صلی اللہ علیہ والہ وسلم کے وصال مبارک کی خبر دی گئی ہے تو حضرت عمر رضی اللہ عنہ نے فرمایا کہ میں بھی اس آیت مبارکہ کے بارے میں یہی جانتا ہوں^(۱) (کہ اس میں نبی کریم صلی اللہ علیہ والہ وسلم کے وصال مبارک کی خبر دی گئی ہے۔)

تفسیری مہارت

آپ کی تفسیری مہارت کا یہ عالم تھا کہ فرماتے: لو ضاع منی عقل بعیر لوجدتہ فی القرآن یعنی اگر میرے اونٹ کے نکیل کی رسی گم ہو جائے تو میں اُسے قرآن پاک سے تلاش کر لوں گا۔

آپ رضی اللہ عنہ سے بے شمار تفسیری روایات اور مختلف اسناد کے ساتھ تفسیری نکات ملتے ہیں، علمائے کرام نے ان اسناد کے بارے میں غور و خوض کر کے بعض کو ترجیح دی اور بعض طرق کو قبول نہیں کیا۔

سب سے جید طریقہ سند

امام جلال الدین سیوطی شافعی رحمۃ اللہ علیہ آپ کی مرویات میں سے سب سے جید سند کا ذکر یوں کرتے ہیں: فمن جیدھا طریق علی بن ابی طلحۃ الهاشمی عنہ یعنی سند کے اعتبار سے جید طریقہ سند علی بن ابی طلحہ الهاشمی کا ہے۔ امام بخاری تعلیقات ابن عباس میں اسی طریقہ سند پر اعتماد فرماتے ہیں اور بقیہ مؤلفین کتب حدیث کے نزدیک یہ سلسلہ سند

(۱) بخاری، ۳/۳۹۱، رقم: ۴۹۷۰ ملقطاً

(۱) حجت ہے۔

سب سے کمزور طریقہ سند

امام جلال الدین سیوطی شافعی رحمۃ اللہ علیہ آپ کی مرویات میں سے سب سے کمزور سند نقل کرتے ہوئے فرماتے ہیں: **طرقہ طریق الکلبی عن ابی صالح عن ابن عباس** یعنی سند کے اعتبار سے سب سے کمزور طریقہ سند کلبی عن ابی صالح عن ابن عباس ہے۔^(۲)

حضرت ابی بن کعب رضی اللہ عنہ

بدری صحابی، سیدُ القُرَاء حضرت ابی بن کعب انصاری رَضِیَ اللہ عنہ قبیلہ خزرج سے تعلق رکھتے ہیں۔ نبی کریم صلی اللہ علیہ والہ وسلم کو سب سے پہلے آپ نے مدینہ شریف تشریف لانے کی دعوت دی تھی۔ قرأت میں بھی آپ کا رتبہ بلند پایہ ہے۔ بارگاہ رسالت صلی اللہ علیہ والہ وسلم سے اُمت کے سب سے بڑے قاری ہونے کا لقب پایا۔ اسلام لانے سے قبل یہودیوں کے بہت بڑے عالم تھے، کاتبِ وحی ہونے کی وجہ سے اسبابِ نزول کو بھی دیگر کے مقابلے میں زیادہ جاننے والے تھے۔ نبی کریم صلی اللہ علیہ والہ وسلم کا فرمان ہے: ”خُذُوا الْقُرْآنَ مِنْ أَرْبَعَةٍ: ابْنِ مَسْنُودٍ، وَأَبِي بَنِ كَعْبٍ، وَمُعَاذِ بْنِ جَبَلٍ، وَسَالِمِ مَوْلَى أَبِي حَذِيفَةَ۔“^(۳)

مشہور اسناد

آپ کی مشہور اسناد جن کو صحیح یا حسن کہا گیا ہے، دو ہیں: (۱) **بوجعفر رازی عن ربیع بن انس عن ابی العالیة عن ابی بن کعب** (۲) دوسری سند وہ ہے جس میں آپ کے

(۱) الاتقان فی علوم القرآن، ۱۲۳۰/۲

(۲) الاتقان فی علوم القرآن، ۱۲۳۲/۲

(۳) فضائل الصحابة للنسائي، ۳۹۱/۱، رقم: ۱۱۲۰

بیٹے حضرت طفیل رضی اللہ عنہ آپ سے روایت کرتے ہیں۔ مکمل سند یوں ہے: عن وکیع عن سفیان عن عبد اللہ بن محمد بن عقیل عن طفیل عن ابی بن کعب رضی اللہ عنہ یہ سند حسن درجے کی ہے۔

حضرت عبد اللہ بن زبیر رضی اللہ عنہ

صحابی ابن صحابی حضرت عبد اللہ بن زبیر رضی اللہ عنہ اُمّ المؤمنین حضرت عائشہ صدیقہ رضی اللہ عنہا کے بھانجے اور ہجرت کے بعد مدینہ شریف میں مسلمانوں کے ہاں سب سے پہلے پیدا ہونے والے بچے ہیں۔ نبی کریم صلی اللہ علیہ والہ وسلم نے آپ کو گھٹی دی اور کھجور چبا کر آپ کے منہ میں ڈالی۔

ایک مرتبہ نبی کریم صلی اللہ علیہ والہ وسلم نے چھپنے لگوائے، اس سے جو خون مبارک نکلا، حضرت عبد اللہ بن زبیر رضی اللہ عنہ سے فرمایا کہ اسے ایسی جگہ بہا دو جہاں لوگوں کی نگاہ نہ پڑے تو آپ رضی اللہ عنہ نے اُسے پی لیا۔ علما فرماتے ہیں کہ آپ کی بہادری اسی خون مبارک کو پینے کی برکت سے تھی۔^(۱)

حضرت زید بن ثابت رضی اللہ عنہ

کاتب وحی حضرت زید بن ثابت بن ضحاک انصاری خزرجی رضی اللہ عنہ بعثت نبوی کے تیسرے سال پیدا ہوئے، جب نبی کریم صلی اللہ علیہ والہ وسلم ہجرت فرما کر مدینہ طیبہ تشریف لائے اس وقت آپ کی عمر مبارک 11 سال تھی۔ غزوہ بدر کے موقع پر کم سنی کی بنا پر آپ رضی اللہ عنہ کو اس میں شرکت کی اجازت نہ ملی۔ غزوہ خندق کے موقع پر نبی کریم صلی اللہ علیہ والہ وسلم نے آپ کو خندق کھودتے ہوئے ملاحظہ فرمایا تو ارشاد فرمایا یہ جوان خوب

(۱) سیر اعلام النبلاء، 4/461 ملقطاً

ہے۔^(۱) قرآن پاک کے حافظ بھی تھے اور غلوم قرآن کے ماہر بھی۔ قرآن پاک سے اس خصوصی شغف کی بنا پر غزوہ تبوک کے موقع پر نبی کریم صلی اللہ علیہ والہ وسلم نے ایک علم حضرت عمارہ بن حزام رضی اللہ عنہ سے لے کر انہیں عطا فرماتے ہوئے ارشاد فرمایا: قرآن مقدم ہے۔ قرآن پاک کو یکجا کرنے کا مرحلہ آیا تو یہ ذمہ داری بھی آپ کو سونپی گئی۔ ہجرت کے موقع پر آپ صلی اللہ علیہ والہ وسلم کی بارگاہ میں انہیں پیش کیا گیا کہ انہیں قرآن پاک کی سترہ سورتیں زبانی یاد ہیں جس پر نبی کریم صلی اللہ علیہ والہ وسلم نے تعجب کا اظہار فرمایا۔ حضرت انس بن مالک رضی اللہ عنہ فرماتے ہیں: قرآن پاک کو جمع کرنے والے چار اشخاص ہیں جو انصار سے ہیں۔ یعنی ابی بن کعب، معاذ بن جبل، زید بن ثابت اور ابو زید رضی اللہ عنہم^(۲)

حضرت عبداللہ بن مسعود رضی اللہ عنہ

قدیم الاسلام، صاحب النعلین والوسادۃ حضرت سیدنا عبداللہ بن مسعود رضی اللہ عنہ کو بارگاہ رسالت صلی اللہ علیہ والہ وسلم میں خاص قرب حاصل تھا، یہاں تک کہ انہیں اہل بیت میں شامل کیا جاتا رہا۔ اسود بن یزید رحمۃ اللہ علیہ کہتے ہیں: میں نے ابو موسیٰ اشعری رضی اللہ عنہ سے سنا وہ کہتے تھے: میں اور میرا بھائی دونوں یمن سے آپ صلی اللہ علیہ والہ وسلم کے پاس آئے ہم دیر تک سمجھے رہے کہ عبداللہ بن مسعود نبی کریم صلی اللہ علیہ والہ وسلم کے اہل بیت میں سے کوئی شخص ہیں کیونکہ وہ اور ان کی والدہ برابر آپ صلی اللہ علیہ والہ وسلم کے پاس آتے جاتے رہتے۔^(۳)

(۱) سیرت سید الانبیاء، ص: 89-90

(۲) بخاری، 403/3، حدیث: 5003

(۳) بخاری، 549/2، حدیث: 3763

ان سب سے زیادہ کتاب اللہ کا علم رکھتا ہوں

شفیق بن سلمہ رحمۃ اللہ علیہ فرماتے ہیں: سیدنا عبد اللہ بن مسعود رضی اللہ عنہ نے ہمیں خطبہ دیا تو ارشاد فرمایا: اللہ کی قسم! میں نے قرآن کی 70 اور مزید سورتیں خود رسول اللہ صلی اللہ علیہ وآلہ وسلم کے منہ (مبارک) سے سیکھیں۔ اللہ کی قسم! رسول اللہ صلی اللہ علیہ وآلہ وسلم کے اصحاب کو یہ معلوم ہے کہ میں ان سب سے زیادہ اللہ کی کتاب کا علم رکھتا ہوں۔^(۱)

سیدنا مسروق رحمۃ اللہ علیہ کہتے ہیں کہ سیدنا عبد اللہ بن مسعود رضی اللہ عنہ فرماتے تھے:

”وَاللّٰهُ الَّذِي لَا إِلَهَ غَيْرُهُ مَا أُنْزِلَتْ سُورَةٌ مِنْ كِتَابِ اللَّهِ إِلَّا أَنَا أَعْلَمُ أَيْنَ أُنْزِلَتْ وَلَا أُنْزِلَتْ أَنَّهُ مِنْ كِتَابِ اللَّهِ إِلَّا أَنَا أَعْلَمُ فِيهِمُ أُنْزِلَتْ، وَلَوْ أَعْلَمُ أَخْذَا أَعْلَمُ مَنِي بِكِتَابِ اللَّهِ ثُبُلَةُ الْإِبِلِ لَرَكِبْتُ إِلَيْهِ“^(۲) یعنی اس پروردگار کی قسم! جس کے سوا کوئی معبود نہیں قرآن شریف کی کوئی سورت ایسی نہیں اتری جس کی نسبت میں یہ نہ جانتا ہوں کہ وہ کہاں اتری (کہ میں یا مدینہ میں یا راستہ میں اتری) اور قرآن پاک کی کوئی آیت ایسی نہیں اتری جس کی نسبت میں یہ نہ جانتا ہوں کہ وہ کس باب میں کس شخص کے حق میں اتری۔ اگر مجھے یہ معلوم ہو جائے کہ اللہ پاک کی کتاب کو مجھ سے زیادہ کوئی جاننے والا ہے اور اونٹ وہاں تک جاسکتے ہوں تو میں فوراً سوار ہو کر (علم حاصل کرنے کے لئے) اس کے پاس جاؤں گا۔

حضرت ابو موسیٰ اشعری رضی اللہ عنہ

نبی کریم صلی اللہ علیہ وآلہ وسلم نے ارشاد فرمایا: ابو موسیٰ کو آل داؤد کی خوش آوازی میں

(۱) بخاری، 403/3، حدیث: 5000

(۲) بخاری، 403/3، حدیث: 5002

سے حصہ دیا گیا ہے۔^(۱) حضرت سیدنا عمر فاروق رضی اللہ عنہ آپ سے فرمائش کیا کرتے کہ ہمیں ہمارے رب کا پاک کلام سناؤ تو آپ اپنی مسحور کن آواز میں قرآن مجید کی تلاوت شروع کر دیتے۔^(۲)

جن دنوں آپ نے شام میں رہائش اختیار فرمائی تو حضرت سیدنا امیر معاویہ رضی اللہ عنہ امور سلطنت سے فارغ ہو کر گھر سے نکلتے اور آپ کے پاس پہنچ کر تلاوت قرآن سنا کرتے تھے۔^(۳)

آپ رضی اللہ عنہ بصرہ میں روزانہ علمی و نورانی محفل سجایا کرتے تھے چنانچہ صبح کی نماز سے فارغ ہو کر لوگوں کو اپنی جگہ ٹھہرنے کا حکم فرماتے پھر صفوں کو نئے سرے سے ترتیب دے کر ایک ایک شخص کو قرآن پڑھاتے اور آگے بڑھ جاتے۔^(۴)

قرآن پاک کی اتباع کرو

ایک مرتبہ آپ نے کم و بیش 300 حفاظ کرام کو جمع کیا اور قرآن مجید کی عظمت بیان کرتے ہوئے ارشاد فرمایا: بے شک! یہ قرآن مجید تمہارے لئے اجر و ثواب کا ذریعہ ہے لیکن یہ تم پر بوجھ بھی بن سکتا ہے، اس لئے تم قرآن مجید کی اتباع کرو، اسے اپنا تابع نہ بناؤ کیونکہ جو قرآن مجید کی اتباع کرتا ہے قرآن پاک اسے جنت کے باغات میں پہنچا دیتا ہے اور جو قرآن مجید کو اپنا تابع بناتا ہے قرآن پاک اسے گدی کے بل جہنم میں دھکیل دیتا ہے۔^(۵)

(۱) مسلم، ص: 310، حدیث: 1852

(۲) مصنف عبد الرزاق، 321/2، حدیث: 4190

(۳) سیر اعلام النبلاء، 45/4

(۴) مختصر تاریخ دمشق، 243/13

(۵) حلیۃ الاولیاء، 323/1 بتغیر

تفسیری روایات کے اعتبار سے سب سے زیادہ تفسیری اقوال حضرت عبداللہ بن عباس رضی اللہ عنہما کے ہیں، ان کے بعد حضرت عبداللہ بن مسعود، پھر حضرت علی اور پھر حضرت ابی بن کعب رضی اللہ عنہم کے ہیں۔

تیسرا دور: اکابر تابعین کا دور

اس دور میں جب لوگوں کو قرآنی آیات کے معنی سمجھنے میں مشکل ہوئی تو وہ صحابہ کرام رضی اللہ عنہم کی بارگاہ میں حاضر ہوئے اور چشمہ رسالت صلی اللہ علیہ والہ وسلم سے فیضیاب ہونے والی ان ہستیوں سے مطالب تفسیر سیکھے۔

تابعین مفسرین

تابعین میں سے چند مشہور مفسرین کے اسمائے گرامی یہ ہیں:

- (1) حضرت سعید بن المسیب (2) حضرت عروہ (3) حضرت سالم (4) حضرت عمر بن عبدالعزیز (5) حضرت سلیمان بن یسار (6) حضرت عطاء بن یسار (7) حضرت زید بن اسلم (8) حضرت ابن شہاب زہری (9) حضرت حسن بصری (10) حضرت مجاہد بن جُبیر (11) حضرت سعید بن جُبیر (12) حضرت علقمہ (13) حضرت قتادہ (14) حضرت امام ابن سیرین (15) حضرت ابراہیم نخعی (16) حضرت امام شعبی (17) حضرت عکرمہ (18) حضرت ضحاک بن مزاحم (19) حضرت عطاء بن ابی رباح رحمۃ اللہ علیہم۔⁽¹⁾

چوتھا دور: تفسیر کی تدوین کا دور

تابعین کے دور کے بعد تبع تابعین کا دور آیا جس میں باقاعدہ طور پر تفسیر کو الگ سے لکھا جانے لگا۔ یہ تفسیر پورے قرآن پاک کی نہیں بلکہ بعض وہ مقامات جو تابعین سے نئے

(1) تفسیر صراط الجنان، 28/1، الانقان فی علوم القرآن، 1234/2

گئے یا صحابہ کرام کے وہ اقوال جو بذریعہ تابعین پہنچے انہیں نقل کر دیا گیا چنانچہ امام جلال الدین سیوطی رحمۃ اللہ علیہ لکھتے ہیں: **ثُمَّ بَعْدَ هَذِهِ الطَّبَقَةِ أَلْفَتْ تَفَاسِيرُ تَجْمَعُ أَقْوَالَ الصَّحَابَةِ وَالتَّابِعِينَ كَتَفْسِيرِ سُفْيَانَ بْنِ عُيَيْنَةَ وَوَكَيْعِ بْنِ الْجَرَّاحِ وَشُعْبَةَ بْنِ الْحَجَّاجِ... الخ** ^(۱) یعنی پھر اس طبقے کے بعد بہت سی تفاسیر لکھی گئیں جن میں صحابہ و تابعین کے اقوال جمع کیے گئے، جیسا کہ سفیان بن عیینہ، وکیع ابن الجراح اور شعبہ بن الحجاج کی تفاسیر... الخ۔

ابتدا میں تو قرآن پاک کی مختلف آیات کی تفسیر لکھی جاتی رہی، پھر اس کے بعد قرآن پاک کی مکمل تفسیر کا آغاز ہوا جس کا انداز کتب حدیث کی طرز پر تھا، یعنی محدثین کے انداز پر احادیث اور آثار صحابہ کو نقل کیا جاتا اور سند بھی ذکر کی جاتی۔ اس دور میں عمومی طور پر تفسیر کی کتب میں صرف احادیث، آثار صحابہ اور تابعین کے اقوال نقل کیے جاتے تھے اور ان پر کسی قسم کا کوئی اضافہ نہیں کیا جاتا تھا۔ اس دور کی یادگار اور مشہور تفسیر ”تفسیر جامع البیان المعروف تفسیر ابن جریر“ ہے جسے ہمیشہ علما نے قبول کیا اور اس کی اہمیت کو بیان کیا چنانچہ سیدنا امام جلال الدین سیوطی رحمۃ اللہ علیہ نے سیدنا امام نووی رحمۃ اللہ علیہ کا یہ فرمان نقل کیا ہے کہ ”اُمّت کا اس پر اجماع ہے کہ تفسیر ابن جریر جیسی کوئی دوسری تفسیر نہیں لکھی گئی۔“ ^(۲) صاحب لسان المیزان لکھتے ہیں: ابن خزیمہ نے ”تفسیر ابن جریر“ کے مطالعہ کے بعد فرمایا: اس تفسیر کو مکمل پڑھنے کے بعد میں اس نتیجے پر پہنچا ہوں کہ روئے زمین پر ابن جریر سے بڑھ کر کوئی علم تفسیر جاننے والا نہیں۔ ^(۳)

(۱) الاتقان فی علوم القرآن، ۱۲۳۵/۲

(۲) الاتقان فی علوم القرآن، ۱۲۳۷/۲

(۳) لسان المیزان، ۷۶۰/۵ ماخوذاً



اس کے بعد بکثرت علما اس کی طرف متوجہ ہوئے اور مختلف اعتبارات سے تفاسیر سامنے آنا شروع ہوئیں اور آج تک مختلف زبانوں میں مختلف تفاسیر لکھی جا رہی ہیں۔

مفسر کے لئے ضروری علوم

علمائے کرام نے مفسر کے لئے جن علوم کو ضروری قرار دیا ہے ان میں سے چند یہ ہیں:

- (1) لغت کا علم (2) نحو کا علم (3) صرف کا علم (4) اشتقاق کا علم (5، 6، 7) معانی، بیان اور بدیع کا علم (8) قرأتوں کا علم (9) اصولِ دین کا علم (10) اصولِ فقہ کا علم (11) اسبابِ نزول کا علم (12) نسخ اور منسوخ کا علم (13) مجمل اور مبہم کی تفسیر پر مبنی احادیث کا علم۔⁽¹⁾

ان علوم کو سامنے رکھتے ہوئے اُن خواتین و حضرات کو اپنے طرزِ عمل پر بڑی سنجیدگی سے غور کرنے کی حاجت ہے جو قرآنِ مجید کا صرف اُردو ترجمہ اور تفاسیر کی اُردو کتب پڑھ کر ترجمہ و تفسیر کرنا اور اس کے معانی و مطالب بیان کرنا شروع کر دیتے ہیں، یہ بہت خطرناک اقدام ہے۔ اسے یوں سمجھئے کہ اگر کوئی شخص از خود میڈیکل کی کتابیں پڑھ کے اپنا کلینک کھول لے اور مریضوں کا علاج کرنا اور ان کے آپریشن کرنا شروع کر دے تو اس کا کیا نتیجہ ہوگا؟ اسی طرح بلکہ اس سے کہیں زیادہ نازک قرآنِ مجید کے ترجمہ و تفسیر کا معاملہ ہے کہ اس میں اللہ پاک کے کلام کا معنی و مفہوم اور اس کی مراد بیان کرنی ہوتی ہے اور یہ کام سیکھے بغیر کرنا اور علم کے بغیر کرنا جہنم میں پہنچا دے گا۔ اس لئے اگر کسی کو تفسیر بیان کرنے کا شوق ہے تو اسے چاہیے کہ باقاعدہ علومِ دینیہ سیکھ کر اس کا اہل بنے۔ امام حسن بصری رَضِیَ اللہ عنہ فرماتے ہیں: عجمیوں کو اس بات نے ہلاک کر دیا کہ ان میں سے کوئی قرآنِ مجید





کی آیت پڑھتا ہے اور وہ اس کے معانی سے جاہل ہوتا ہے تو وہ اپنی اس جہالت کی وجہ سے اللہ پاک پر افتراء باندھنا شروع کر دیتا ہے۔^(۱)

رسول اللہ صلی اللہ علیہ والہ وسلم فرماتے ہیں: جس شخص نے قرآن مجید میں بغیر علم کے کچھ کہا اسے اپنا ٹھکانہ دوزخ سمجھ لینا چاہئے۔^(۲)

کتاب تفسیر کی اقسام

متاخرین مفسرین نے قرآن مجید کی تفسیر کرتے ہوئے اپنے ذوق کے مطابق تفسیر کی ہے، بعض نے فقہی اعتبار سے کلام کیا ہے اور بعض نے عقیدے کے اعتبار سے، کسی نے لغت کو اپنا موضوع بنایا ہے تو کسی کا موضوع سخن حدیث شریف کے ذریعے کلام اللہ کی تفسیر رہا۔ اس اعتبار سے چند معتبر تفاسیر درج ذیل ہیں:

علم الکلام اور کتب تفسیر

مفاتیح الغیب المعروف تفسیر فخر الدین ابو عبد اللہ محمد بن عمر
رازی

مدارک التنزیل وحقائق التأویل ابو البرکات عبد اللہ بن احمد نسفی
رحمة اللہ علیہ

آثار پر مشتمل کتب تفسیر

جامع البیان فی تاویل القرآن ابو جعفر محمد بن جریر طبری رحمة اللہ علیہ
الدُّرُ الْمَشْهُورُ فِي التَّأْوِيلِ بِالْمَأْثُورِ عبد الرحمن بن ابی بکر، جلال الدین
سیوطی رحمة اللہ علیہ

(۱) تفسیر البحر المحیط، 1/118

(۲) ترمذی، 4/439، حدیث: 2959

ابو الفداء اسماعیل بن عمر بن کثیر
دمشقی رحمۃ اللہ علیہ

تَفْسِيرُ الْقُرْآنِ الْعَظِيمِ

الجواهر الحسان فی تفسیر القرآن عبد الرحمن بن محمد الثعالبی رحمۃ اللہ علیہ

آیات الاحکام پر مشتمل تفاسیر

امام ابو بکر جصاص رحمۃ اللہ علیہ	أَحْكَامُ الْقُرْآنِ
امام ابو بکر احمد بیہقی رحمۃ اللہ علیہ	أَحْكَامُ الْقُرْآنِ
ابو بکر محمد ابن عربی رحمۃ اللہ علیہ	أَحْكَامُ الْقُرْآنِ
امام ابو بکر المالکی القرطبی رحمۃ اللہ علیہ	الجامع لاحکام القرآن
شیخ احمد بن ابو سعید المعروف ملا جیون رحمۃ اللہ علیہ	التفسیرات الاحمدیہ

بلاغت قرآنی پر مشتمل تفاسیر

شیخ ابو حیان الاندلسی رحمۃ اللہ علیہ	الْبَحْرُ الْمُحِيطُ
شیخ ابو السعود محمد عمادی رحمۃ اللہ علیہ	إِزْشَادُ الْعَقْلِ السَّلِيمِ

غرائب القرآن پر مشتمل تفاسیر

تفسیر غریب القرآن لابن قتیبہ

متفرق علوم پر مشتمل تفاسیر

تفسیر روح المعانی

تفسیر روح البیان

تفسیر مظہری

تفسیر الصاوی

تاریخِ حدیث اور علمِ حدیث

۱۷

تاریخِ حدیث اور علمِ حدیث

تاریخ حدیث اور علم حدیث

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط
أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

اللہ تبارک و تعالیٰ کا فرمانِ عالی شان ہے:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ
ترجمہ کنز الایمان: اے محبوب تم فرما دو کہ لوگو اگر تم اللہ کو دوست رکھتے ہو تو میرے فرمانبردار ہو جاؤ

(پ ۳، ال عمران: ۳۱) اللہ تمہیں دوست رکھے گا۔

اس آیت کریمہ کی تفسیر میں صدر الافاضل حضرت علامہ مولانا سید محمد نعیم الدین مراد آبادی رحمۃ اللہ علیہ فرماتے ہیں: ”اس آیت سے معلوم ہوا کہ اللہ کی محبت کا دعویٰ تب ہی سچا ہو سکتا ہے جب آدمی سید عالم صلی اللہ علیہ وآلہ وسلم کا پیغمبر ہو اور حضور صلی اللہ علیہ وآلہ وسلم کی اطاعت اختیار کرے۔“ کچھ آگے چل کر فرماتے ہیں: ”محبت الہی کا دعویٰ سید عالم صلی اللہ علیہ وآلہ وسلم کی اتباع و فرمانبرداری کے بغیر قابل قبول نہیں، جو اس دعویٰ کا ثبوت دینا چاہے حضور صلی اللہ علیہ وآلہ وسلم کی غلامی کرے۔“ (۱)

معلوم ہوا کہ اللہ پاک سے محبت کا تقاضا ہے کہ اس کے رسول صلی اللہ علیہ وآلہ وسلم کی اتباع کی جائے اور اس اتباع کا ثمرہ اللہ پاک کے نزدیک مقامِ محبوبیت کی صورت میں حاصل ہو گا۔

یہ بات محتاج بیان نہیں کہ حضور معلّم کائنات صلی اللہ علیہ وآلہ وسلم کی اتباع کے لئے آپ علیہ السلام کے اقوال و افعال اور احوال کا جاننا از حد ضروری ہے اور ان اقوال و افعال

(۱) تفسیر نعیمی، پ ۳، ال عمران، تحت الآیہ: ۳۱، ص: ۱۱۰ ملقطاً



اور احوال کو ہی حدیث کہا جاتا ہے۔ یہی وجہ ہے کہ سلف خلف نے احادیث کو یاد کرنے اور انھیں دیگر لوگوں تک پہنچانے کے لئے ہر دور میں بہت اہتمام فرمایا ہے یہاں تک کہ یہ کہنا بے جا نہ ہو گا کہ آج تک جتنی بھی کتب لکھی گئیں ان میں سب سے زیادہ کتب کا موضوع حدیث رسول مقبول ہی بنا۔ اور کیوں نہ ہو کہ بقول اعلیٰ حضرت رحمۃ اللہ علیہ:

میں نثار تیرے کلام پر ملی یوں تو کس کو زباں نہیں
وہ سخن ہے جس میں سخن نہ ہو وہ بیاں ہے جسکا بیاں نہیں

بلاشبہ احادیث نبویہ دین اسلام کے ماخذ میں سے ہیں اور ہر دور میں ائمہ دین ان کی خدمت کرتے رہے اور یہی احادیث نبویہ انسانی زندگی کا ضابطہ ہیں اور حیات انسانی کا کوئی ایسا موڑ نہیں جہاں نبی اکرم صلی اللہ علیہ والہ وسلم نے راہنمائی نہ فرمائی ہو۔ کہیں صوم و صلوٰۃ کا بیان ہے تو کہیں حج و زکوٰۃ کا بیان، کہیں والدین کے حقوق کے انمول موتی ہیں تو کہیں زوجین کے حقوق کے دُرِ نایاب، کہیں اچھے تاجر کی خصوصیات کا تذکرہ ہے تو کہیں بیع و شراء کے انمول اصول، کہیں دنیا کی مذمت کا بیان ہے تو کہیں آخرت سنوارنے کی ترغیب۔ الغرض قدم قدم پر پیارے نبی صلی اللہ علیہ والہ وسلم کی پیاری باتیں ہماری راہنمائی کے لئے موجود ہیں، مگر پھر بھی انسان خوابِ غفلت کا شکار ہے۔^(۱)

حدیث کی تعریف اور اس کی قسمیں

جمہور محدثین کی اصطلاح میں حدیث کی تعریف یہ بیان کی گئی ہے:

”الْحَدِيثُ يَطْلُقُ عَلَى قَوْلِ النَّبِيِّ تَضَرِيحاً وَحُكْماً وَعَلَى فِعْلِهِ وَتَقْرِيرِهِ
وَمَعْنَى التَّقْرِيرِ هُوَ مَا فَعَلَ بِحُضُورِهِ وَلَمْ يَنْكَرْهُ عَلَيْهِ أَوْ تَلَفَّظَ بِهِ أَحَدٌ مِنَ الصَّحَابَةِ

بِمَحْضَرِ النَّبِيِّ وَلَمْ يَنْكَرْهُ وَلَمْ يَنْهَهُ عَنْ ذَلِكَ بَلْ سَكَتَ وَقَرَّرَ۔“ (1)

یعنی حدیث کہتے ہیں حضور صلی اللہ علیہ والہ وسلم کے قول کو خواہ وہ صراحتاً ہو یا حکماً اور حضور صلی اللہ علیہ والہ وسلم کے فعل اور تقریر کو۔ تقریر کا مطلب یہ ہے کہ حضور صلی اللہ علیہ والہ وسلم کے روبرو کوئی کام کیا گیا اور حضور صلی اللہ علیہ والہ وسلم نے اُسے منع نہ فرمایا۔ یا صحابہ رضی اللہ عنہم میں سے کسی نے کوئی بات کہی اور حضور صلی اللہ علیہ والہ وسلم نے اُسے رد نہیں کیا بلکہ خاموش رہے اور عملاً اُسے ثابت فرمادیا۔

وَكَذَا يُطْلَقُ الْحَدِيثُ عَلَى قَوْلِ الصَّحَابَةِ وَعَلَى فَعْلِهِمْ وَعَلَى تَقْرِيرِهِمْ
وَالصَّحَابِيُّ هُوَ مَنْ اجْتَمَعَ بِالنَّبِيِّ مُؤْمِناً وَمَاتَ عَلَى الْإِسْلَامِ۔“ (2)

اور اسی طرح حدیث کا لفظ بولا جاتا ہے صحابہ رضی اللہ عنہم کے قول و فعل اور تقریر پر۔ اور صحابی کہتے ہیں اس محترم ہستی کو جسے بحالتِ ایمان حضور صلی اللہ علیہ والہ وسلم کی صحبت نصیب ہوئی ہو اور ایمان پر ہی خاتمہ ہوا ہو۔

”وَكَذَلِكَ يُطْلَقُ الْحَدِيثُ عَلَى قَوْلِ التَّابِعِينَ وَفَعْلِهِمْ وَتَقْرِيرِهِمْ وَالتَّابِعِيُّ
هُوَ مَنْ لَقِيَ الصَّحَابِيَّ وَكَانَ مُؤْمِناً بِالنَّبِيِّ وَمَاتَ عَلَى الْإِسْلَامِ۔“ (3)

اور اسی طرح حدیث کا لفظ بولا جاتا ہے تابعین کے قول و فعل اور تقریر پر۔ اور تابعی کہتے ہیں اس معظم ہستی کو جس نے بحالتِ ایمان کسی صحابی سے ملاقات کی ہو اور ایمان پر اس کا خاتمہ ہوا ہو۔

(1) ظفر الامانی فی مختصر الجرجانی، ص 31-32، مقدمة فی اصول الحدیث، ص: 33

(2) ظفر الامانی فی مختصر الجرجانی، ص 31، نزہة النظر فی توضیح نخبة الفکر، ص: 111

(3) مقدمة فی اصول الحدیث، ص 33، ظفر الامانی فی مختصر الجرجانی، ص: 32، نزہة النظر فی

توضیح نخبة الفکر، ص: 113

حدیث کی بنیادی اقسام

اس لحاظ سے بنیادی طور پر حدیث کی تین اقسام بنتی ہیں جن کی تشریح حضرت شیخ محقق شاہ عبدالحق محدث دہلوی رحمۃ اللہ علیہ نے کچھ یوں بیان فرمائی ہے:

ما انتھی إلى النبی صلی اللہ علیہ وسلم یقال له المرفوع

وما انتھی إلى الصحابی یقال له الموقوف

وما انتھی إلى التابعی یقال له المقطوع^(۱)

یعنی جس حدیث کا سلسلہ روایت نبی اکرم صلی اللہ علیہ والہ وسلم تک منتهی ہوتا ہے اُسے ”حدیث مرفوع“ کہتے ہیں اور جس حدیث کا سلسلہ روایت کسی صحابی تک منتهی ہوتا ہے اُسے ”حدیث موقوف“ کہتے ہیں اور جس حدیث کا سلسلہ روایت کسی تابعی تک منتهی ہوتا ہے اُسے ”حدیث مقطوع“ کہتے ہیں۔

حدیث کی دینی حیثیت

یہ امر محتاج بیان نہیں کہ احکام شریعت کا پہلا سرچشمہ قرآن عظیم ہے کہ وہ خدا کی کتاب ہے اور قرآن ہی کی صراحت و ہدایت کے بموجب رسول خدا صلی اللہ علیہ والہ وسلم کی اطاعت و اتباع بھی ہر مسلمان کے لیے لازم و ضروری ہے کہ بغیر اس کے احکام الہی کی تفصیلات کا جاننا اور آیات قرآنی کا منشا و مراد سمجھنا ممکن نہیں ہے اس لیے اب لامحالہ حدیث بھی اس لحاظ سے احکام شرع کا ماخذ قرار پائی کہ وہ رسول خدا کے احکام و فرامین، ان کے اعمال، افعال اور آیات قرآن کی تشریحات و مُرادات سے باخبر ہونے کا واحد ذریعہ ہے۔

اب ذیل میں قرآنِ مبین کی وہ آیاتِ کریمہ ملاحظہ فرمائیے جن میں نہایت صراحت و وضاحت کے ساتھ بار بار رسولِ انور صلی اللہ علیہ والہ وسلم کی اطاعت و فرمانبرداری اور اتباع و پیروی کا حکم دیا گیا ہے۔

ترجمہ کنز الایمان: اے ایمان والو اللہ اور اس کے رسول کا حکم مانو اور سن سنا کر اس سے نہ پھرو۔

ترجمہ کنز الایمان: اور اللہ اور اس کے رسول کا حکم مانو اور آپس میں جھگڑو نہیں کہ پھر بزدلی کرو گے۔ ترجمہ کنز الایمان: اور ہم نے کوئی رسول نہ بھیجا مگر اس لیے کہ اللہ کے حکم سے اس کی اطاعت کی جائے۔

ترجمہ کنز الایمان: اے محبوب تم فرما دو کہ لوگو اگر تم اللہ کو دوست رکھتے ہو تو میرے فرمانبردار ہو جاؤ اللہ تمہیں دوست رکھے گا۔

ترجمہ کنز الایمان: تو اے محبوب تمہارے رب کی قسم وہ مسلمان نہ ہوں گے جب تک اپنے آپس کے جھگڑے میں تمہیں حاکم نہ بنائیں۔

ترجمہ کنز الایمان: حکم مانو اللہ کا اور حکم مانو رسول کا اور ان کا جو تم میں حکومت والے ہیں پھر اگر

يَا أَيُّهَا الَّذِينَ آمَنُوا أَطِيعُوا اللَّهَ
وَرَسُولَهُ وَلَا تَوَلَّوْا عُنْهُ وَأَنْتُمْ
تَسْمَعُونَ ﴿٩﴾

(پ 9، الانفال: 20)

وَأَطِيعُوا اللَّهَ وَرَسُولَهُ وَلَا تَنَازَعُوا
فَتَفْشَلُوا

(پ 10، الانفال: 46)

وَمَا أَرْسَلْنَا مِنْ رَسُولٍ إِلَّا لِيُطَاعَ
بِإِذْنِ اللَّهِ

(پ 5، النساء: 64)

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي
يُحِبِّكُمْ اللَّهُ

(پ 3، آل عمران: 31)

فَلَا وَرَبِّكَ لَا يُؤْمِنُونَ حَتَّى يُحَكِّمُوكَ
فِي شَأْنِهِمْ

(پ 5، النساء: 65)

أَطِيعُوا اللَّهَ وَأَطِيعُوا الرَّسُولَ وَأُولِي
الْأَمْرِ مِنْكُمْ فَإِنْ تَنَازَعْتُمْ فِي شَيْءٍ

تم میں کسی بات کا جھگڑا اٹھے تو اسے اللہ
ورسول کے حضور رجوع کرو۔

ترجمہ کنز الایمان: جس نے رسول کا حکم مانا
بے شک اس نے اللہ کا حکم مانا۔

ترجمہ کنز الایمان: اے ایمان والو اللہ کا حکم
مانو اور رسول کا حکم مانو اور اپنے عمل باطل نہ
کرو۔

ترجمہ کنز الایمان: تم فرمادو کہ حکم مانو اللہ اور
رسول کا پھر اگر وہ منہ پھیریں تو اللہ کو خوش
نہیں آتے کافر۔

ترجمہ کنز الایمان: اور جو کچھ تمہیں رسول عطا
فرمائیں وہ لو اور جس سے منع فرمائیں باز رہو
اور اللہ سے ڈرو بے شک اللہ کا عذاب سخت
ہے۔

ترجمہ کنز الایمان: بے شک تمہیں رسول اللہ
کی پیروی بہتر ہے۔

مذکورہ بالا آیات قرآنیہ کی رو سے اہل اسلام کے لیے رسول اکرم صلی اللہ علیہ والہ وسلم
کی ذات گرامی کامرکز اطاعت اور مرجع اتباع ہونا واضح طور پر ثابت ہو گیا۔ لہذا اس اعتبار
سے اب رسول خدا صلی اللہ علیہ والہ وسلم کا ہر حکم ہمارے لیے اسی طرح واجب اطاعت

فَرُدُّوهُ إِلَى اللَّهِ وَالرَّسُولِ

(پ 5، النساء: 59)

مَنْ يُطِيعِ الرَّسُولَ فَقَدْ أَطَاعَ اللَّهَ

(پ 5، النساء: 80)

يَا أَيُّهَا الَّذِينَ آمَنُوا أَطِيعُوا اللَّهَ

وَأَطِيعُوا الرَّسُولَ وَلَا تُبْطِلُوا

أَعْمَالَكُمْ ۝ (پ 26، محمد: 33)

قُلْ أَطِيعُوا اللَّهَ وَالرَّسُولَ فَإِنْ تَوَلَّوْا

فَإِنَّ اللَّهَ لَا يُحِبُّ الْكَافِرِينَ ۝ (پ 3، آل عمران: 32)

وَمَا أَمَّا إِلَيْكُمْ الرَّسُولُ فخذوه وما

نهكم عنه فانتهوا واتقوا الله

إِنَّ اللَّهَ شَدِيدُ الْعِقَابِ ۝ (پ 28، حشر: 7)

(پ 28، حشر: 7)

لَقَدْ كَانَ لَكُمْ فِي رَسُولِ اللَّهِ أُسْوَةٌ

حَسَنَةٌ (پ 21، الاحزاب: 21)

ہے جس طرح قرآن کے ذریعہ ہم تک پہنچنے والا کوئی حکم خداوندی ہمارے لیے واجب الاطاعت ہے کیونکہ رسول کا حکم بھی بالواسطہ خدا ہی کا حکم ہے۔

ایک بنیادی سوال

یہ بات ذہن نشین کر لینے کے بعد اب ایک بنیادی سوال پر غور فرمائیے اور وہ یہ ہے کہ مذکورہ بالا آیات میں رسول خدا صلی اللہ علیہ والہ وسلم کی اطاعت و اتباع کا جو بار بار حکم دیا گیا ہے تو آیا یہ حکم، رسول پاک صلی اللہ علیہ والہ وسلم کی صرف حیات ظاہری تک خاص ہے یا قیامت تک کے لیے عام ہے؟

اس سوال کا جواب یہ ہے کہ اگر معاذ اللہ اس حکم الہی کو رسول اللہ صلی اللہ علیہ والہ وسلم کی حیات ظاہری کے ساتھ خاص کر دیا جائے تو دوسرے لفظوں میں اس کا صاف اور واضح مطلب یہ ہو گا کہ قرآن اور اسلام پر عمل کرنے کا زمانہ بھی رسول خدا صلی اللہ علیہ والہ وسلم کی حیات ظاہری تک محدود ہے اس لیے کہ رسول خدا صلی اللہ علیہ والہ وسلم کے فرمودات کی اطاعت اور ان کے افعال کی پیروی لازم ہی اس لیے تھی کہ بغیر اس کے قرآن و اسلام کی تفصیلات کو سمجھنا اور ان پر عمل کرنا ممکن ہی نہ تھا۔ لیکن جب قرآن و اسلام پر عمل درآمد کا حکم قیامت تک کے لیے ہے تو ثابت ہوا کہ رسول خدا صلی اللہ علیہ والہ وسلم کی اطاعت و اتباع کا حکم بھی قیامت تک کے لیے ہے۔

حدیث کے حجت ہونے پر ایک عظیم استدلال

جب یہ بات طے ہو گئی کہ قرآن و اسلام پر عمل درآمد کا حکم قیامت تک کے لیے ہے اور یہ بھی طے ہو گئی کہ قرآن و اسلام کی تفصیلات کا علم اور ان پر عمل درآمد بغیر اطاعت رسول کے ممکن نہیں ہے تو اس ضمن میں ایک دوسرا بنیادی سوال یہ ہے کہ لغت

و عرف اور شریعت و عقل کی رو سے اطاعت ہمیشہ احکام کی کی جاتی ہے پس دریافت طلب یہ امر ہے کہ آج رسول خدا صلی اللہ علیہ والہ وسلم کے وہ احکام کہاں ہیں جن کی اطاعت کا قرآن ہم سے مطالبہ کرتا ہے کیونکہ احکام کے بغیر اطاعت کا مطالبہ سراسر عقل و شریعت کے خلاف ہے۔ پس جب آج بھی قرآن ہم سے اطاعت رسول کا طالب ہے تو لازماً آج ہمارے سامنے احکام رسول کا ہونا بھی ضروری ہے اور ظاہر ہے کہ رسول خدا صلی اللہ علیہ والہ وسلم کے احکام سے وہ احکام ہر گز نہیں مراد لیے جاسکتے جو خدا کی طرف سے قرآن میں وارد ہوئے ہیں۔ کیونکہ احکام خداوندی ہونے کی حیثیت سے ان کا واجب الاطاعت ہونا ہمارے لیے بہت کافی ہے اس لیے لامحالہ ماننا پڑے گا کہ رسول اللہ صلی اللہ علیہ والہ وسلم کے جن احکام کی اطاعت کا ہمیں حکم دیا گیا ہے وہ قرآن مجید میں وارد شدہ احکام خداوندی کے علاوہ ہیں۔

اتنی تمہید کے بعد یہ بات کھل کر سامنے آگئی کہ رسول پاک صلی اللہ علیہ والہ وسلم کے احکام وارشادات اور قرآن و اسلام کی تشریحات و تفصیلات کے مجموعہ کا نام ”مجموعہ احادیث“ ہے۔ یہیں سے حدیث کی دینی ضرورت اور اس کی اسلامی حیثیت اچھی طرح واضح ہو گئی۔ حدیث کی دینی اہمیت سے وہی شخص انکار کر سکتا ہے جو یک لخت اطاعت رسول کا منکر ہو۔

نقل و روایت کی ضرورت پر استدلال

ملت اسلام کی جن مقدس ہستیوں کو رسول انور صلی اللہ علیہ والہ وسلم کے اعمال و افعال کو اپنی آنکھوں سے دیکھنے اور ان کے احکام وارشادات کو اپنے کانوں سے سننے کا قابل رشک موقع حاصل تھا انہیں امور سے باخبر ہونے کے لیے نقل و روایت کے واسطوں کی مطلق ضرورت نہیں تھی۔ لیکن بعد میں آنے والے جن افراد کو براہ راست اس کا موقع حاصل

نہیں تھا انہیں رسول اللہ صلی اللہ علیہ والہ وسلم کے اقوال و افعال سے باخبر ہونے کا ذریعہ سوائے نقل و روایت کے اور کیا تھا؟

یہیں سے یہ سوال بھی حل ہو گیا کہ نبی کریم صلی اللہ علیہ والہ وسلم کے اقوال و افعال اور کوائف و احوال سے آنے والی اُمت کو باخبر کرنے کے لیے سلسلہ نقل و روایت کی ضرورت کیوں پیش آئی۔

پس اس اُمت کے جس افضل ترین طبقے نے رسول اللہ صلی اللہ علیہ والہ وسلم کو بذاتِ خود اپنی آنکھوں سے دیکھا اور براہِ راست اپنے کانوں سے سنا وہ ”طبقہ صحابہ“ کے نام سے موسوم ہوا اور سرورِ کونین صلی اللہ علیہ والہ وسلم کے وصال شریف کے بعد صحابہ کرام نے جن لوگوں تک رسالتِ مآب صلی اللہ علیہ والہ وسلم سے متعلق اپنے مشاہدات، مسموعات اور معلومات کا ذخیرہ پہنچایا وہ ”تابعین“ کہلائے۔ اور اس معزز طبقے نے صحابہ کرام کے ذریعہ حاصل ہونے والے مشاہدات و مسموعات کا ذخیرہ جن لوگوں تک پہنچایا وہ ”تابع تابعین“ کے لقب سے ملقب ہوئے۔ پھر اس طبقہ نے تابعین کرام کے ذریعہ حاصل کیے ہوئے سے اپنے زمانے کے لوگوں کو باخبر کیا یہاں تک کہ سینہ بہ سینہ، سفینہ در سفینہ، نسل در نسل اور گروہ در گروہ نقلِ روایات کا یہ مقدس سلسلہ آگے بڑھتا رہتا آئے رسالتِ مآب صلی اللہ علیہ والہ وسلم کے اقوال و افعال، احوال و کوائف اور ارشادات و تقریرات کا وہ مقدس ذخیرہ احادیث کی ضخیم ضخیم کتابوں میں محفوظ ہو کر ہم چودہ سو برس بعد میں پیدا ہونے والے افرادِ اُمت تک پہنچا۔

داستانِ شوق کا آغاز اور اس کا اہتمام

روایتِ حدیث کا یہ سارا سلسلہ جن حضرات پر مشتمل ہوتا ہے وہ صحابہ کرام رضی اللہ عنہم

کا مقدس طبقہ ہے۔ کیونکہ رسالت مآب صلی اللہ علیہ والہ وسلم کی حیات طیبہ کے وہی مشاہد حقیقی، ناقلِ اوّل اور شب و روز کے حاضر باش ہیں۔ اگر ان بزرگوں نے اپنی معلومات و مشاہدات کا ذخیرہ دوسروں تک نہ پہنچایا ہوتا تو روایت حدیث کے ایک عظیم فن کی بنیاد ہی کیوں پڑتی۔ معارف و تجلیات کا چشمہ فیض جہاں پھوٹا تھا وہیں منجمد ہو کے رہ جاتا۔ آخر ایک قرن کی بات دوسرے قرن میں پہنچی کیسے؟ اگر سننے اور دیکھنے والوں نے پہنچانے کا اہتمام نہیں کیا تھا۔

اس راہ میں صحابہ کرام کے جذبہ اشتیاق کی تفصیل معلوم کرنے کے بعد معمولی عقل و فہم کا آدمی بھی اس نتیجے پر پہنچے بغیر نہیں رہ سکتا کہ وہ اس کام کو دین کا بنیادی کام سمجھتے تھے۔ جیسا کہ دیکھنے والوں کا بیان ہے کہ جب تک صحابہ کرام رضی اللہ عنہم کو سرکارِ پُر انوار کے وجودِ ظاہری کی برکتوں کا شرف حاصل رہا وہ ہر وقت دربارِ گہر بار میں سراپا اشتیاق رہا کرتے کہ کب لبھائے مبارکہ کھلیں اور ہم ارشاداتِ طیبات سے اپنے دلوں کو معطر کریں اور اتنا ہی نہیں بلکہ حاضر رہنے والوں سے اس کا بھی عہد و پیمان لیا جاتا کہ وہ غیر حاضر رہنے والوں تک دربارِ نبوت کی ساری سرگزشت پہنچا دیا کریں جیسا کہ حاکم الحدیث حضرت حافظ نیشاپوری رحمۃ اللہ علیہ حضرت براء بن عازب رضی اللہ عنہ سے اسی سلسلے میں ایک حدیث روایت کرتے ہیں: **ما کل الحدیث سمعناہ من رسول اللہ صلی اللہ علیہ وسلم کان یحدثنا أصحابنا وکنا مشغولین فی رعاۃ الإبل وأصحاب رسول اللہ صلی اللہ علیہ وسلم کانوا یطلبون ما یفوتہم سماعہ من رسول اللہ صلی اللہ علیہ وسلم فیسمعونہ من أقرانہم ومن هو أحفظ منهم** ^(۱) یعنی ہم لوگوں کو تمام احادیث کی سماعت حضور صلی اللہ علیہ والہ وسلم

سے نہیں ہو پاتی تھی ہم اُونٹوں کی دیکھ بھال میں بھی مشغول رہتے تھے اور صحابہ کرام رضی اللہ عنہم کو حضور صلی اللہ علیہ والہ وسلم سے جس حدیث کی سماعت فوت ہو جاتی تھی اُسے اپنے ہم عصروں اور زیادہ یاد رکھنے والوں سے سن لیا کرتے تھے۔

عہد صحابہ میں راویان حدیث کے مواقع

دین کو اپنی تفصیلات و تشریحات کے ساتھ اہل اسلام تک پہنچانے کے لیے صحابہ کرام کے درمیان احادیث کی نقل و روایت کا شب و روز یہ معمول تو تھا ہی اس کے علاوہ بھی بہت سے مواقع اس طرح کے پیش آتے تھے جب کہ کسی خاص مسئلے میں قرآن کا کوئی صریح حکم نہیں ملتا تو مجمع صحابہ سے دریافت کیا جاتا کہ اس مسئلے کے متعلق نبی کریم صلی اللہ علیہ والہ وسلم کی کوئی حدیث کسی کو معلوم ہو تو بیان کرے چنانچہ حاکم الحدیث حضرت حافظ نیشاپوری رحمۃ اللہ علیہ حضرت قبیصہ ابن ذویب رضی اللہ عنہ سے ایک حدیث نقل کرتے ہیں: **جاءت الجدة في عهد أبي بكر رضي الله عنه تلتمس أن تورث فقال أبو بكر: ما أجد لك في كتاب الله شيئا وما علمت أن رسول الله صلى الله عليه وسلم ذكر لك شيئا حتى أسأل الناس العشيّة فلما صلى الظهر قام في الناس يسألهم فقال المغيرة بن شعبه: سمعت رسول الله صلى الله عليه وسلم يعطيها السدس۔**^(۱) یعنی حضرت ابو بکر صدیق رضی اللہ عنہ کے عہد خلافت میں ایک دادی اُن کی خدمت میں حاضر ہوئی وہ چاہتی تھی کہ اُسے پوتے کی میراث میں سے کچھ حصہ دیا جائے۔ حضرت ابو بکر صدیق رضی اللہ عنہ نے ارشاد فرمایا: میں قرآن مجید میں تیرا کوئی حصہ نہیں پاتا اور مجھے یہ بھی معلوم نہیں کہ حضور اکرم

(۱) معرفة علوم الحديث، ص: 15



صلی اللہ علیہ والہ وسلم نے تیرے بارے میں کچھ فرمایا ہے۔ جب اس نے اصرار کیا تو فرمایا: اچھا کھڑے ہو! میں شام کو لوگوں سے اس کے بارے میں دریافت کروں گا جب ظہر کی نماز سے فارغ ہوئے تو لوگوں سے اس کے متعلق دریافت کیا اس پر حضرت مغیرہ بن شعبہ رضی اللہ عنہ کھڑے ہوئے اور فرمایا: میں نے حضور اکرم صلی اللہ علیہ والہ وسلم سے سنا ہے کہ وہ دادی کو چھٹا حصہ دیتے تھے۔

واقعہ کی تحقیق کا ایک عظیم نکتہ

راوی کہتے ہیں کہ جب حضرت مغیرہ بن شعبہ حدیث بیان کر کے بیٹھ گئے تو حضرت ابو بکر صدیق رضی اللہ عنہ دوبارہ کھڑے ہوئے اور ارشاد فرمایا: **أسمع ذلك معك أحد؟** فقام محمد بن مسلمة فقال: سمعت رسول الله صلى الله عليه وسلم يعطيها السدس فانفذ ذلك لها ابو بكر رضي الله عنه۔^(۱) یعنی یہ بات تمہارے ساتھ کسی اور نے بھی سنی ہے؟ اس سوال پر حضرت محمد بن مسلمہ کھڑے ہوئے اور انہوں نے بیان کیا کہ میں نے بھی رسول اللہ صلی اللہ علیہ والہ وسلم سے سنا ہے کہ وہ دادی کو چھٹا حصہ دیتے تھے چنانچہ حضرت ابو بکر صدیق رضی اللہ عنہ نے دادی کے لیے چھٹا حصہ مقرر کر دیا۔

یاد رکھیے! حضرت ابو بکر کا یہ سوال ”**أسمع ذلك معك أحد؟**“ (یہ بات تمہارے ساتھ کسی اور نے بھی سنی ہے؟) حضرت مغیرہ بن شعبہ رضی اللہ عنہ سے تھا جن کا شمار اجلہ صحابہ میں ہے اور جن کی دیانت و تقویٰ اور امانت و راستی کی قسم کھائی جاسکتی ہے۔ لیکن یہیں سے یہ حقیقت واضح ہو جاتی ہے کہ حدیث رسول دین کے لیے حجت اور وجوب احکام میں مؤثر نہ

(۱) معرفة علوم الحديث، ص: 15



ہوتی تو حدیث کی توثیق و تصدیق کے لیے اتنا اہتمام کیوں کیا جاتا۔ اور یہیں سے یہ بات بھی واضح ہو گئی کہ بیان کرنے والے ایک سے دو ہو جائیں تو بات کا ثبوت نقطہ کمال کو پہنچ جاتا ہے۔

کسی واقعہ کی خبر ایک ہی آدمی کی زبانی سنی جائے اور وہی خبر متعدد آدمیوں کے ذریعہ موصول ہو تو دونوں میں یقین و اعتماد کی کیفیت کا جو فرق ہے وہ محتاج بیان نہیں۔ حضور سرورِ عالم صلی اللہ علیہ والہ وسلم کی حدیث شریف کے متعلق اپنے علم و یقین اور نقل و روایت کے اعتماد کو نقطہ کمال پر پہنچانے کے لیے صحابہ کرام کے یہاں اس طرح کا اہتمام ہمیں قدم قدم پر ملتا ہے۔

ایک ایمان افروز واقعہ

حاکم الحدیث حضرت حافظ نیشاپوری رحمۃ اللہ علیہ مشہور صحابی رسول حضرت ابو ایوب انصاری رضی اللہ عنہ کے متعلق ایک نہایت رقت انگیز واقعہ بیان کرتے ہوئے فرماتے ہیں کہ انہوں نے حضور اکرم صلی اللہ علیہ والہ وسلم سے ایک حدیث سنی تھی اور اتفاق کی بات یہ ہے کہ اس حدیث کے سننے والوں میں مشہور صحابی حضرت عقبہ بن عامر رضی اللہ عنہ بھی تھے۔ نبی کریم صلی اللہ علیہ والہ وسلم کے وصال شریف کے بعد جب فتوحات کا دائرہ وسیع ہوا اور مصر و شام اور روم و ایران پر اسلامی اقتدار کا پرچم لہرانے لگا تو بہت سے صحابہ حجاز مقدس سے مفتوحہ ممالک میں منتقل ہو گئے۔ انہی لوگوں میں حضرت عقبہ بن عامر بھی تھے جو مصر گئے اور وہیں سکونت پذیر ہو گئے۔ حضرت ابو ایوب انصاری کو کسی طرح یہ معلوم ہو گیا کہ یہ جو حدیث میں نے نبی کریم صلی اللہ علیہ والہ وسلم سے سنی ہے اس کے سننے والوں میں حضرت عقبہ بن عامر بھی ہیں تو صرف اس بات کا جذبہ اشتیاق انہیں مدینے سے مصر لے



گیا کہ حضرت عقبہ بن عامر سے اس بات کی توثیق کر کے وہ یہ کہہ سکیں کہ اس حدیث کے دوراوی ہیں ایک میں ہوں دوسرے عقبہ بن عامر ہیں۔

ان کے اس والہانہ سفر کا حال بھی بڑا ہی رقت انگیز اور روح پرور ہے چنانچہ جذبہ شوق میں کہساروں، وادیوں اور دریاؤں کو عبور کرتے ہوئے وہ مصر پہنچے۔ کبر سنی کا عالم، دشوار گزار سفر لیکن شوق کی بے خودی میں نہ انہیں بڑھاپے کا احساس ہوا، نہ راستے کی دشواریاں حائل ہوئیں۔ شب و روز چلتے رہے مہینوں کی مسافت طے کر کے جب مصر پہنچے تو سیدھے مصر کے گورنر حضرت مسلمہ بن مخلد انصاری کی رہائش گاہ پر نزولِ اجلال فرمایا۔ امیر مصر نے مراسم ملاقات کے بعد دریافت کیا: ”ما جاء بك يا أبا أيوب؟“ کس غرض سے تشریف لانا ہوا ابوایوب؟ جواب میں ارشاد فرمایا: ”حدیث سمعته من رسول اللہ صلی اللہ علیہ وسلم لم یبق أحد سمعه من رسول اللہ صلی اللہ علیہ وسلم غیری وغیر عقبہ بن عامر فابعث من یدلنی علی منزلہ“ یعنی میں نے رسول پاک صلی اللہ علیہ والہ وسلم سے ایک حدیث سنی ہے اور اتفاق کی بات یہ ہے کہ اس حدیث کے سننے والوں میں میرے اور عقبہ بن عامر کے سوا اب کوئی اس دنیا میں موجود نہیں ہے۔ پس میرے ساتھ ایک ایسا آدمی بھیج دو جو مجھے ان کے گھر تک پہنچا دے۔ یعنی مطلب یہ ہے کہ تمہارے پاس میں اس لیے نہیں آیا ہوں کہ تم سے ملنا مقصود تھا بلکہ صرف اس لیے آیا ہوں کہ تم حضرت عقبہ بن عامر کے گھر تک میرے پہنچنے کا انتظام کر دو چنانچہ والی مصر نے ایک جانکار آدمی ساتھ کر دیا جو انہیں حضرت عقبہ بن عامر کے دولت کدے تک لے گیا۔ معافقہ کے بعد انہوں نے بھی پہلا سوال یہی کیا: ”ما جاء بك يا أبا أيوب؟“ کس غرض سے تشریف لانا ہوا ابوایوب؟ جواب میں فرمایا: حدیث سمعته من رسول اللہ صلی اللہ



علیہ وسلم لم یبق أحد سمعه من رسول الله صلى الله عليه وسلم غیری وغیرک فی ستر المؤمن قال عقبه: نعم سمعت رسول الله صلى الله عليه وسلم يقول: ”من ستر مؤمنا علی خزیه ستره الله يوم القيامة“ فقال أبو ایوب: صدقت۔ یعنی ایک حدیث میں نے رسول پاک صلی اللہ علیہ والہ وسلم سے سنی ہے اور اس کا سننے والا میرے اور آپ کے سوا اب کوئی دنیا میں موجود نہیں ہے اور وہ حدیث مؤمن کی پردہ پوشی کے بارے میں ہے۔ حضرت عقبہ نے جواب دیا کہ ہاں حضور اکرم صلی اللہ علیہ والہ وسلم سے میں نے یہ حدیث سنی ہے کہ جو کسی رسوائی کی بات پر مؤمن کی پردہ پوشی کرتا ہے کل قیامت کے دن اللہ پاک اس کی پردہ پوشی فرمائے گا۔ حضرت ابو ایوب نے فرمایا: آپ نے سچ کہا یہی میں نے بھی سنا ہے۔ راوی بیان کرتے ہیں: ”ثم انصرف أبو ایوب إلى راحلته فركبها راجعا إلى المدينة یعنی اتناسن کر حضرت ابو ایوب انصاری رضی اللہ عنہ اپنی سواری کے پاس آئے، سوار ہوئے اور مدینہ کی طرف واپس لوٹ گئے۔“

گویا مصر کے دور دراز سفر کا مقصد اس کے سوا اور کچھ نہیں تھا کہ اپنے کان سے سنی ہوئی بات دوسرے کی زبان سے سن لیں۔

سوز و گداز میں ڈوبا ہوا تاثر

حاکم الحدیث حضرت امام حافظ نیشاپوری رحمۃ اللہ علیہ نے اس رقت انگیز واقعہ کو ذکر کرنے کے بعد سوز و گداز میں ڈوبا ہوا اپنا یہ تاثر سپرد قلم کیا ہے: ”فهذا أبو ایوب الأنصاري علی تقدم صحبته وكثرة سماعه من رسول الله صلى الله عليه وسلم رحل إلى صحابي من أقرانه في حديث واحد“^(۱) یعنی یہ ابو ایوب انصاری ہیں جو صحابیت میں

(۱) معرفة علوم الحديث، ص: 8



آقدم اور حضور صلی اللہ علیہ والہ وسلم سے کثیر الروایۃ ہونے کے باوجود صرف ایک حدیث کے لیے اپنے معاصر سے ملنے گئے اور دور دراز کا سفر کیا۔

ایک اور دیوانہ شوق

حاکم الحدیث حضرت امام حافظ نیشاپوری رحمۃ اللہ علیہ نے اسی طرح کا ایک واقعہ حضرت جابر بن عبد اللہ رضی اللہ عنہ کے بارے میں بھی نقل کیا ہے چنانچہ ارشاد فرماتے ہیں: اپنے وقت کے ایک عظیم محدث حضرت عمرو بن ابی سلمہ، امام الحدیث حضرت امام اوزاعی رضی اللہ عنہ کی خدمت میں چار دن رہے اور صرف تیس حدیثیں ان سے سماعت فرمائیں ایک دن وہ حضرت امام اوزاعی سے کہنے لگے: ”أنا ألزمت منذ أربعة أيام ولم أسمع منك إلا ثلاثين حديثاً“^(۱) یعنی مجھے آپ کی خدمت میں رہتے ہوئے چار دن ہو گئے لیکن میں صرف تیس حدیثیں آپ سے حاصل کر سکا۔ امام اوزاعی نے جواب میں ارشاد فرمایا: ”وتستقل ثلاثين حديثاً في أربعة أيام! لقد سار جابر بن عبد الله إلى مصر واشتري راحلة فركبها حتى سأل عقبة بن عامر عن حديث واحد وانصرف إلى المدينة“^(۲) یعنی چار دن میں تیس حدیثوں کا ذخیرہ تم کم سمجھ رہے ہو حالانکہ حضرت جابر بن عبد اللہ نے صرف ایک حدیث کے لیے مصر کا سفر کیا، سواری خریدی اور اس پر سوار ہو کر مصر گئے اور حضرت عقبہ بن عامر سے ملاقات کر کے مدینہ واپس لوٹ گئے۔

مطلب یہ ہے کہ چار دن میں تیس احادیث کی سماعت کو بھی غنیمت جانو کہ ایک عظیم نعمت تمہیں کم سے کم مدت میں حاصل ہو گئی ورنہ عہد صحابہ میں تو صرف ایک حدیث

(۱) تاریخ مدینہ دمشق، رقم: 5347، عمرو بن ابی سلمہ، 69/46، الرحلة في طلب الحديث، ص: 126

(۲) معرفة علوم الحديث، ص: 8



کے لیے لوگ دور دراز ملکوں کا سفر کرتے تھے بلکہ عہدِ صحابہ میں طلبِ حدیث کے لیے سفر اتنا لازم تھا کہ حضرت ابنِ عمر رضی اللہ عنہما فرمایا کرتے تھے: ”لطالب العلم يتخذ نعلين من حديد“^(۱) یعنی طالبِ علم کو چاہیے کہ وہ اپنے لئے لوہے کے جوتے تیار کرائے۔ تاکہ بغیر کسی زیرِ باری کے ساری عمر وہ طلبِ حدیث میں سفر کرتا رہے۔

سلسلہ روایت کی تقویت کے اسباب

عہدِ صحابہ میں سلسلہ روایت کی تقویت کے لیے جہاں راویوں کی کثرتِ تعداد کو اہمیت دی جاتی تھی وہاں نقل و روایت کی صحت جانچنے اور اُسے یقین کی حد تک پہنچانے کے لیے اور بھی طریقے رائج تھے۔ مثال کے طور پر حضرت مولائے کائنات علی مرتضیٰ رضی اللہ عنہ کے بارے میں منقول ہے: ”إذا فاته عن رسول الله صلى الله عليه وسلم حديث ثم سمعه من غيره يحلف المحدث الذي يحدث به“^(۲) یعنی جب ان کو کسی حدیث کی سماعت حضور صلی اللہ علیہ والہ وسلم سے فوت ہو جاتی تو دوسرے راوی سے حدیث کی سماعت فرماتے لیکن اس سے قسم لیا کرتے تھے۔

یاد رکھیے! صحابہ کرام، تابعین، تبع تابعین اور ائمہ مسلمین حدیث لینے میں خوب احتیاط سے کام لیتے تھے چنانچہ حاکم الحدیث حضرت امام حافظ نیشاپوری رحمۃ اللہ علیہ ارشاد فرماتے ہیں: ”كذلك جماعة من الصحابة والتابعين وأتباع التابعين ثم عن أئمة المسلمين كانوا يبعثون وينقرون عن الحديث إلى أن يصح لهم“^(۳) یہی حال صحابہ،

(۱) معرفة علوم الحديث، ص: ۹

(۲) معرفة علوم الحديث، ص: ۱۵

(۳) معرفة علوم الحديث، ص: ۱۵

تابعین، تبع تابعین اور ائمہ مسلمین کا تھا کہ وہ حدیث کے بارے میں بحث و کرید کیا کرتے تھے یہاں تک کہ ان کو حدیث کی صحت کا یقین ہو جاتا۔“

روایت حدیث کا فن اپنی جس عظیم خصوصیت کے باعث سارے جہان میں منفرد ہے وہ یہ ہے کہ کسی واقعہ کے نقل و روایت کے لیے صرف اتنا ہی کافی نہیں ہے کہ نفس واقعہ بیان کر دیا جائے بلکہ بیان واقعہ سے پہلے ناقل کے لیے یہ ظاہر کرنا ضروری ہے کہ اس واقعہ کا علم اسے کیونکر ہوا۔ کتنے واسطوں سے وہ بات اس تک پہنچی ہے اور وہ کون لوگ ہیں، ان کے نام و نشان کیا ہیں، اُن کی عمر کیا ہے، وہ کہاں کے رہنے والے ہیں، دیانت، تقویٰ، راست گفتاری، حُسن اعتقاد، قوتِ حافظہ، عقل و فہم اور فکر و بصیرت کے اعتبار سے ان کے حالات کیا ہیں۔ اسی کو اصطلاح حدیث میں اسناد کہتے ہیں۔

یہی وجہ ہے کہ اصحاب حدیث کے یہاں اسناد اتنی ضروری چیز ہے کہ اس کے بغیر ان کے یہاں کوئی بات قابلِ اعتماد نہیں ہوتی یہاں تک کہ حضرت عبداللہ بن مبارک رحمۃ اللہ علیہ نے ارشاد فرمایا: ”الإسناد من الدین ولولا الإسناد قال من شاء ما شاء یعنی اسناد دین کا حصہ ہے اگر اسناد نہ ہوتی تو جس کے دل میں جو آتا کہتا۔“ (۱)

اے ابن ابی فروہ! تجھ کو اللہ تباہ کرے!

اسی ضمن میں حاکم الحدیث حضرت امام حافظ نیشاپوری رحمۃ اللہ علیہ نے یہ واقعہ نقل کیا ہے کہ ایک مرتبہ ابن ابی فروہ نامی کسی شخص نے حضرت امام زہری رحمۃ اللہ علیہ سے بغیر کسی اسناد کے حضور صلی اللہ علیہ وآلہ وسلم کی ایک حدیث بیان کی اس پر امام زہری نے آزرده ہو کر فرمایا: ”قاتلك الله يا ابن ابي فروة ما أجراك على الله لا تسند حديثك؟“

تحدثنا بأحاديث ليس لها خطم ولا أزيمة! (۱) اے ابن ابی فروہ! تجھ کو اللہ تبارک و تعالیٰ نے کس چیز سے اللہ پر جری کر دیا ہے کہ تیری حدیث کی کوئی سند نہیں ہے تو ہم سے ایسی حدیثیں بیان کرتا ہے کہ جن کے لیے نہ نکیل ہیں نہ لگام۔“

اصول نقد حدیث

احادیث کو اغلاط کی آمیزش سے محفوظ رکھنے کے لیے کیسی کیسی تدبیریں عمل میں لائی گئی ہیں اس سلسلے میں حاکم الحدیث حضرت امام حافظ نیشاپوری رحمۃ اللہ علیہ فرماتے ہیں:

”ومما يحتاج إليه طالب الحديث في زماننا هذا أن يبحث عن أحوال المحدث أولاً: هل يعتقد الشريعة في التوحيد وهل يلزم نفسه طاعة الأنبياء والرسل صلى الله عليهم فيما أوحى إليهم ووضعوا من الشرع ثم يتأمل حاله: هل هو صاحب هوى يدعو الناس إلى هواه فإن الداعي إلى البدعة لا يكتب عنه ولا كرامة لإجماع جماعة من أئمة المسلمين على تركه ثم يتعرف سننه: هل يحتمل سماعه من شيوخه الذين يحدث عنهم فقد رأينا من المشايخ جماعة أخبرونا بسنن يقصر عن لقاء شيوخ حدثوا عنهم ثم يتأمل أصوله“ (۲)

”یعنی ہمارے زمانے میں ایک طالب حدیث کے لیے ضروری ہے کہ پہلے وہ محدث کے حالات کی تفتیش کرے کہ آیا وہ توحید کے بارے میں شریعت کا معتقد ہے؟ اور کیا انبیائے کرام علیہم السلام کی اطاعت اپنے اوپر لازم سمجھتا ہے۔ پھر اس کی حالت پر غور کرے کہ وہ بد مذہب تو نہیں ہے کہ لوگوں کو اپنی بد مذہبی کی طرف دعوت دے رہا ہو۔ کیونکہ

(۱) معرفة علوم الحديث، ص: 6

(۲) معرفة علوم الحديث، ص: 15

بدعت کی طرف بلانے والے سے کوئی حدیث نہیں لی جائے گی۔ پھر اس محدث کی عمر معلوم کرے کہ اس کی سماع ان مشائخ سے ممکن ہے کہ جن سے وہ حدیث بیان کر رہا ہے پھر اس کے اصول پر غور کرے۔“

تاریخ و تدوین حدیث

عہد صحابہ سے لے کر آج تک حدیثوں کی تدوین اور جمع و ترتیب کا کام کیونکر عمل میں آیا؟ اس حوالے سے عرض ہے کہ سرکار رسالت مآب صلی اللہ علیہ وآلہ وسلم کا عہد پُر نور جو نزولِ قرآن کا زمانہ ہے، اس عہد پاک میں چونکہ آیاتِ قرآنی کے تحفظ کا کام سب سے اہم تھا اس لیے حضور پاک صلی اللہ علیہ وآلہ وسلم نے صحابہ کرام کو تاکید فرمائی کہ وہ صرف آیاتِ قرآنی کو قلمبند کیا کریں۔ احادیث کو قیدِ تحریر میں نہ لائیں تاکہ آیاتِ قرآنی کے ساتھ کسی طرح کا التباس نہ ہو۔ البتہ اس امر کی اجازت تھی کہ زبانی طور پر احادیث کی روایت و نقل میں کوئی مضائقہ نہیں ہے چنانچہ حضرت امام مسلم رحمۃ اللہ علیہ حضرت ابوسعید خدری رضی اللہ عنہ سے نقل کرتے ہیں: عَنْ أَبِي سَعِيدٍ الْخُدْرِيِّ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: ”لَا تَكْتُبُوا عَنِّي وَمَنْ كَتَبَ عَنِّي غَيْرَ الْقُرْآنِ فَلْيَمْحُوهُ وَحَدِّثُوا عَنِّي وَلَا حَرَجَ وَمَنْ كَذَبَ عَلَيَّ قَالَ هَمَامٌ أَحْسِبُهُ قَالَ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ۔“^(۱) یعنی حضرت ابوسعید خدری رضی اللہ عنہ نے کہا کہ رسولِ کریم صلی اللہ علیہ وآلہ وسلم نے فرمایا کہ کوئی شخص میری حدیث نہ لکھے اور جس نے قرآن کے سوا کچھ لکھا ہو تو اس کو مٹا دے۔ اور میری حدیثیں زبانی بیان کرے کوئی حرج نہیں اور جس نے میری طرف کوئی جھوٹ بات منسوب کی تو اس کو چاہیے کہ اپنا ٹھکانا جہنم بنائے۔

(۱) مسلم، ص: 1223، حدیث: 7510

لیکن اسی کے ساتھ بعض وہ صحابہ جنہیں اپنے اوپر اعتماد تھا کہ وہ قرآنی آیات کے ساتھ احادیث کو مخلوط نہیں ہونے دیں گے وہ اپنے طور پر حدیثوں کو بھی قلمبند کر لیا کرتے تھے چنانچہ حضرت امام بخاری رحمۃ اللہ علیہ حضرت ابوہریرہ رضی اللہ عنہ سے نقل کرتے ہیں: ”عَنْ أَبِي هُرَيْرَةَ قَالَ أَحَدُ أَكْثَرِ حَدِيثًا عَنْهُ مِنِّي، إِلَّا مَا كَانَ مِنْ عَبْدِ اللَّهِ بْنِ عَمْرٍو فَإِنَّهُ كَانَ يَكْتُبُ وَلَا أَكْتُبُ۔“ (۱) حضرت ابوہریرہ رضی اللہ عنہ نے فرمایا کہ نبی کریم صلی اللہ علیہ والہ وسلم کے صحابہ میں کوئی مجھ سے زیادہ حدیث بیان کرنے والا نہیں تھا مگر عبد اللہ بن عمرو کیونکہ وہ لکھتے تھے اور میں نہیں لکھتا تھا۔

جب کاغذ کے ٹکڑوں، ہرن کی جھلیوں، کھجور کے پتوں اور الواحِ قلوب میں بکھری ہوئی قرآن مجید کی آیتیں عہدِ فاروقی سے لے کر عہدِ عثمان تک کتابی شکل میں ایک جگہ جمع کر دی گئیں اور ساری دنیا میں اس کے نسخے پھیلا دیئے گئے اور احادیث کے ساتھ آیاتِ قرآنی کے التباس و اختلاط کا کوئی اندیشہ نہیں رہ گیا تو حضرت عمر بن عبد العزیز رضی اللہ عنہ کے زمانہ خلافت میں ان کے ایما پر احادیث کی تدوین اور تصنیف و کتابت کا کام باضابطہ شروع ہوا جیسا کہ ”شرح الفیہ“ کے مقدمہ میں ہے: فَلَمَّا أَفْضَتْ الْخِلَافَةُ إِلَى عُمَرَ بْنِ عَبْدِ الْعَزِيزِ رَضِيَ اللَّهُ عَنْهُ فِي عَامِ ۹۹ تَسَنَعَ وَ تَسَعَيْنَ مِنَ الْهَجْرَةِ كَتَبَ إِلَى أَبِي بَكْرٍ بْنِ حَزْمٍ وَهُوَ شَيْخُ مُعَمَّرٍ وَاللَّيْثِ وَالْأَوْزَاعِيِّ وَمَالِكٍ وَابْنِ إِسْحَاقَ وَابْنِ أَبِي ذَنْبٍ وَهُوَ نَائِبُ عُمَرَ بْنِ عَبْدِ الْعَزِيزِ فِي الْقَضَائِ عَلَى الْمَدِينَةِ يَقُولُ لَهُ أَنْظِرْ مَا كَانَ مِنْ حَدِيثِ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ فَأَكْتُبْهُ فَإِنِّي خِفْتُ دُرُوسَ الْعِلْمِ وَذَهَابَ الْعُلَمَاءِ۔ یعنی ۹۹ھ میں جب حضرت عمر بن عبد العزیز رحمۃ اللہ علیہ نے خلافت کی ذمہ

داریاں سنبھالیں تو آپ نے ابو بکر بن حزم کو لکھا جو معمر، لیث، اوزاعی، مالک، ابن اسحاق اور ابن ابوزئب کے شیخ تھے۔ اور مدینہ منورہ میں محکمہ قضا میں خلیفہ کے نائب تھے ان سے حضرت عمر بن عبدالعزیز نے فرمایا کہ جو حدیث بھی حضور کی ملے اسے لکھ لو اس لیے کہ مجھ کو علم کے مٹنے اور علماء کے چلے جانے کا خوف ہے۔^(۱)

اتنا ہی نہیں بلکہ حضرت عمر بن عبدالعزیز رحمۃ اللہ علیہ کے متعلق یہاں تک نقل کیا گیا ہے: ”کتب عمر ابن عبد العزیز إلى الآفاق انظروا حدیث رسول الله صلى الله عليه وسلم فاجمعوه“^(۲) یعنی انہوں نے اطراف و جوانب میں لکھا کہ حضور صلی اللہ علیہ والہ وسلم کی کوئی حدیث پاؤ تو اسے جمع کر لو۔

فن حدیث میں سب سے پہلی کتاب کی تصنیف

حضرت عمر بن عبدالعزیز رحمۃ اللہ علیہ کی تحریک پر فن حدیث میں سب سے پہلی کتاب حضرت ابن حزم رحمۃ اللہ علیہ نے تصنیف فرمائی۔ اس کے بعد حدیث کی کتابوں کی تصنیف و تالیف اور جمع و ترتیب کا ایک طویل سلسلہ شروع ہو گیا، مختلف شہروں میں مختلف بزرگوں نے حدیث میں بہت سی کتابیں تصنیف فرمائیں، صاحب ”شرح الفیہ“ نے نہایت تفصیل کے ساتھ بقید مقام ان بزرگوں کے نام لکھے ہیں چنانچہ ارشاد فرماتے ہیں: ”مِنْهُمْ ابْنُ جَرِيرٍ بِمَكَّةَ وَابْنُ إِسْحَاقَ وَمَالِكُ بِالْمَدِينَةِ وَالرَّبِيعُ بْنُ صَبِيحٍ وَسَعِيدُ بْنُ عُزْوَةَ وَحَمَّادُ بْنُ سَلَمَةَ بِالْبَصْرَةِ وَسُفْيَانُ الثَّوْرِيُّ بِالْكُوفَةِ وَالْأَوْزَاعِيُّ بِالشَّامِ وَهَشَامُ بِوَاسِطٍ وَمَعْمَرُ بِالْيَمَنِ وَجَرِيرُ بْنُ عَبْدِ اللَّهِ بِالرِّيِّ وَابْنُ الْمُبَارَكِ بِخُرَاسَانَ۔“^(۳)

(۱) مقدمة شرح الفیة، ص: 5، بخاری، 54/1

(۲) تدريب الراوی، ص: 50

(۳) مقدمة شرح الفیة، ص: 5

یعنی ان میں ابن جریر، ابن اسحاق اور مالک مدینہ میں، ربیع بن صبیح، سعید بن عروہ اور حماد بن سلمہ بصرہ میں، سفیان ثوری کوفہ میں، اوزاعی شام میں، ہشام واسط میں، معمر یمن میں، جریر بن عبد اللہ رے میں اور ابن المبارک خراسان میں تھے۔ رَضِیَ اللہ عنہم اجمعین

مذکورہ بالا محدثین کے اسما ذکر کرنے کے بعد صاحب شرح الفیہ ارشاد فرماتے ہیں:

”كُلُّهُمْ فِي عَصْرِ وَاحِدٍ وَمِنْ طَبَقَةٍ وَاحِدَةٍ وَاکْثَرُهُمْ مِنْ تِلْكَ الْمَذْهَبِ ابْنُ بَكْرٍ بْنُ حَزْمٍ وَابْنُ شَهَابٍ الزَّهْرِيُّ“^(۱) یہ سب کے سب ایک ہی زمانہ میں ایک ہی طبقہ کے تھے اور ان میں کے اکثر حضرت ابو بکر بن حزم اور ابن شہاب زہری کے شاگرد تھے۔

اس کے بعد تصنیف و تالیف اور مختلف حلقہائے درس کے ذریعہ احادیث کی نشر و اشاعت کا سلسلہ آگے بڑھتا گیا، روایتوں کے قبول و رد کے اصول، راویوں کے اوصاف و شرائط اور اس فن کے آداب و لوازم پر ضوابط کی تشکیل عمل میں آئی اور اصول حدیث کے نام سے علم و فکر کی دنیا میں ایک نئے فن کا آغاز ہوا۔ اصول و شرائط کے سخت سے سخت معیار پر احادیث کی نئی نئی کتابیں لکھی گئی یہاں تک کہ آج اس فن کی جملہ تصنیفات میں صحیح بخاری، صحیح مسلم، جامع ترمذی، سنن ابوداؤد، سنن ابن ماجہ اور سنن نسائی بہت مشہور اور لوگوں کے درمیان رائج ہیں۔

سطور بالا میں حدیث کی دینی ضرورت، اس کی علمی اور فنی ثقاہت اور اس کی تاریخی عظمت و انفرادیت پر کافی روشنی پڑ چکی ہے۔ جن پاک طینت مسلمانوں کو اسلام و قرآن عزیز ہے اور جو اپنے آپ کو اُسی اُمتِ مسلمہ کا ایک فرد سمجھتے ہیں جو چودہ سو برس سے اپنی متواتر روایات اور مربوط دینی و فکری تہذیب کے ساتھ زندہ و تابندہ ہے تو انہیں حدیث

(۱) مقدمة شرح الفیة، ص: 9

پر اعتماد کرنے کے لیے کسی دلیل کی قطعاً ضرورت نہیں ہے۔ البتہ جو لوگ کہ ازراہِ نفاق حدیث کا انکار کرتے ہیں اور اپنی اس شقاوت کو چھپانے کے لیے قرآن کا نام لیتے ہیں۔ حدیث کا انکار قرآن کی پیروی کے جذبے میں نہیں بلکہ قرآن کی پیروی سے بچنے کے لیے ہے۔ حدیث کے انکار سے ان کا اصل مدعا یہ ہے کہ کلامِ خداوندی کے مفہوم کا یقین ان کی ذاتی صواب دید پر چھوڑ دیا جائے تاکہ آیاتِ الہی کا مفہوم مسخ کر کے بھی وہ قرآن کی پیروی کا دعویٰ کر سکیں۔ دعا ہے کہ مولیٰ تعالیٰ منکرین حدیث کے فتنے سے اہل ایمان کو محفوظ رکھے اور انہیں توفیق دے کہ وہ حدیث کی روشنی پھیلا کر عالم کا اندھیرا دور کریں۔^(۱)

وصلی اللہ علی خیر خلقہ سیدنا محمد والہ وصحبہ وحبزہ اجمعین